

UNIVERSAL
LIBRARY

OU_204869

UNIVERSAL
LIBRARY

మ న వి



రైతు భూమినీ, పశువుల్నీ ఎంతగానో ప్రేమిస్తాడు. వాటికోసం ప్రాణాన్ని సహితం త్యజించడానికి సిద్ధ పూతాడు. ఆ వాస్తవాన్ని యీ నాటకంలో నిరూపించడానికి కృషి చేశాను. అంతేగాదు. చారెసు భూమి కోసం న్యవసాయ కులీలు పడే తహతహనుకూడ పాఠకులదృష్టికి, ప్రేక్షకులదృష్టికి తీసుకురావడానికి ప్రయత్నించాను.

ఈ కృషిలో తమ అమూల్యమైన సలహాలను, సూచనలను యిచ్చి తోడ్పడిన శ్రీ పొట్లూరి సుబ్బారావు (కృష్ణాల్ల సజా నాట్యమండలి ఆర్గనైజరు) గారికి, తదితర మిత్రులకు నా సమస్కృతులు.

అడిగిన వెంటనే నా యీ నాటకాన్ని చదివి 'ప్రస్తావన' వ్రాసి యిచ్చిన శ్రీ శ్రీనివాస చక్రవర్తి గారికి, ప్రచురించిన 'శ్రీ విశాలాంధ్ర ప్రచురణాలయం' వారికి నా హృదయపూర్వక అభివందనాలు.

ఈ నాటకం ప్రజలకు ఏమాత్రం ఉపకరించినా నా కృషి ఫలించినదని తలుస్తాను.

— ర చ యి త.

ప్రస్తావన



తరతరాలుగా ధనిక భూస్వాముల ఇనప పాదాలకింద బడి నలిగిపోతూ “భుక్తికోసం, భూమికోసం” లక్షలాది బీద రైతుకూలీ ప్రజానీకం చేస్తున్న పోరాటానికి రూపకల్పనే ‘భూమికోసం’ అనే ఈ నాటకం. ఈ రూపకల్పన చేసింది శ్రీ సుంకర. రసవత్తనమైన యుగ్రకథలద్వారా, మాభూమి లాంటి ఉత్తమ నాటకాలద్వారా శ్రీ సుంకర ముక్కోటి ఆంధ్రులకు చిరపరిచితులే.

“భూమికోసం”లో రెండువర్గాలమధ్య సంఘర్షణ చిత్రిత్రమైంది. భుక్తికోసం చెమటోడ్చే బీద ప్రజల కష్టాజ్ఞితాన్ని సూచించునూ దోషిడిచేసే ధనికభూస్వామివర్గం ఒకటి. ఇంతకోండ, జత ఎద్దులూ ఉంటే చాలుననుకుని కష్టించి జీవిస్తూ, ధనిక భూస్వామివర్గ దోషిడికి అమాయకంగా గురయే బీదప్రజానీకం రెండోవర్గం. మొదటివర్గానికి ప్రతినిధి “నక్కను చంపి పుట్టిన” గోపాలరావు. పేద రైతు భూమికోసం, భుక్తికోసం పడే తాపత్రయాన్ని ఆసరా చేసుకుని, అతని మనస్తత్వంమీద సూటిగా దెబ్బకొట్టనేర్చిన జిత్తులమారి. రెండోవర్గానికి ప్రతినిధి “కుడుం యిస్తే పండగనుకునే” బక్కరైతు చంద్రయ్య. ఎద్దులన్నా పోలమన్నా ఇతనికి ప్రాణం. “కావాలంటే నా ప్రేణం యిస్తా, వాటినిమాత్రం యియ్యను” అని ధనిక భూస్వామికి ఎదురు నిల్చిన ధీరుడు. ఈ ఇద్దరికీ వచ్చిన ఘర్షణ నాటకంలో ప్రధానాంగం. కూలి సమస్య, బంజరు సమస్య దీనికి ఉపాంగాలై గోపాలరావు అన్యాయాన్ని, దురాగతాన్ని

బట్టబయలు చేస్తూ ప్రధానాంగానికి బలం చేకూర్చుతున్నాయి. ఈ రెండువర్గాల సంఘర్షణ పూలలో దారంలా వ్యాపించి నాటకానికి రూపం చేకూరుస్తోంది. గోపాలరావు అన్వాయాలు, దౌర్జన్యాలు, చంద్రయ్య ఎన్దులని, పొలాన్ని మింగేయడంకో పరాకాష్ఠకు వెళతాయి. ఇక్కడే కథ పరమావధికి (Climax) చేరుకుంటుంది. చంద్రయ్యకు పిచ్చి ఎత్తడంకో ప్రజలలో సానుభూతి కలుగుతుంది. నలుగురం ఐక్యం కాకపోతే గోపాల రావు దురంతాలకు అంతు డదనేభావం ప్రజలలో మొలకెత్తుతుంది. ఈ బీదవర్గానికి బలం చేకూరి, ధనికభూస్వామి వర్గానికి బలం సన్నగిలుతుంది. కాలువకు ఎగునన అడ్డకట్ట వేయించడంకో మధ్యతరగతి ప్రజానీకం తమ నెత్తిమీదకే వచ్చేసరికి బీద ప్రజలకో కలిసిపోయి ధనికభూస్వామిని ఎదిరించి విజయం చేపట్టతారు. అయితే ఈ విజయంకో సంఘర్షణ పూర్తి అయిందా? లేదు. అసలు వాస్తవిక జగత్తులోనే ఈ సంఘర్షణ పూర్తికాలేదు. అందుకనే రచయిత ఈ విషయం నాటకాంతంకో సూచించి వదలివేశారు. ఈ సంఘర్షణ దృక్కోణంలో మాస్తే ఈ నాటకంలోని విశిష్టత గోచరిస్తుంది.

ఈ నాటకానికి రంగస్థలం ఒక పల్లెటూరు. గ్రామీణ ప్రజాజీవితం ఇందులో యథార్థంగా ప్రతిబింబిస్తోంది. ఈ నాటకం చదువుతూన్నంతసేపూ ఏదో పల్లెటూరులో నివశిస్తున్నామనే పాఠకులకు అనిసిస్తుంది. సామాన్యంగా ప్రతి గ్రామం లోనూ మనకు కనిపించే వివిధ మనస్తత్వాల ప్రజలూ ఇందులో కనిపిస్తారు. నక్కజిత్తుల గోపాలరావు, భూమికోసం, ఎడ్లకోసం ప్రాణమర్పించే అమాయక రైతు చంద్రయ్య,

వ్యంగ్యంగా మాట్లాడే సూరయ్య, 'ఊఁ' అంటే చెయి చేసుకునే బండరాముడు, డబ్బుకీ ప్రాణానికీ లంక వేసుకుని డబ్బుకూ, తన ఆత్మీయులకూ దూరమైన రంగయ్య, నెత్తిమీదికి వస్తేనే గాని కదలిక లేని జానయ్య, నిజాయితీకోసం నిలబడే పుల్లయ్య, 'కాస్త రాజకీయానుభవమున్న మోహనరావు ఇలాగే రక రకాల వ్యక్తులు మన కీ నాటకంలో తారసిల్లుతారు. అన్ని పాత్రలలోకీ తలమానికం కనకమ్మ. మాట కట్ట విరిచి పొయిలో పెట్టినట్లున్నా మనసుమాత్రం వెన్నముద్ద. పల్లలంటే ఆమె కున్న ప్రేమ, అతిథులమీద చూపే గౌరవాతిశయాలు, ఎవరినీ లెక్కచేయని ఆమె వ్యక్తిత్వం పాతకుల్ని ముగ్ధుల్ని చేస్తాయి. నాటకం చదువుతుంటే ఈ పాత్రలన్నీ మన కళ్ళముందర నిలిచి తమ తమ గాధల్ని వినిపిస్తున్నట్లుంటుంది. ఈ పాత్రల సంభాషణలలో, చేష్టలలో ఎంతో యథార్థత, ఎంతో జీవం గోచరిస్తుంది.

సంభాషణలు కమ్మొచ్చిన తీరిన తీగలాగా చకచకా సాగిపోతూ ఎంతో రమణీయంగా ఉంటాయి. రంగస్థలంమీద ఏదో ఒక విధమైన చలనం, అభినేపం పొడగట్టే నాటకమంతా చలనచిత్రంలా నడిచిపోతుంది.

ఇక నాటకాని కంటటికీ ఆయువుపట్టు వచ్చేత్తిన చంద్రయ్య "పోడుగొట్టింది నేను, చున్నింది నేను, మొక్కనాటింది నేను, నీరు పోసింది నేను, పెంచింది నేను, పెద్ద చేసింది నేను, నాదా! నీదా! తోట. నాదా, నీదా?" అని నిలవదీసి అడిగే ఘట్టం. "నాదా, నీదా?" అని అడుగు తూన్నది ఒక్క చంద్రయ్యేగాదు. లక్షలాది ప్రజానీకం.

ఈమాటలు ప్రతి పకత హృదయంలోనూ మారుమ్రోగుతాయి. మారుమ్రోగడమేగాదు, జానయ్యలాగా “బొను బాబు” అని మనచేతకూడా జవాబు చెప్పిస్తాయి. ఒక పేదరైతు హృదయం ఇంత చిన్న చిన్న మాటలలో పొదగడం సామాన్య శిల్పికి అలవై నపని కాదు. “ప్రజలు మేలుకున్నారు. మీ కుట్రలూ, కుతంత్రాలూ బయట పడిపోతున్నాయి. ఇది మీ రెంత తొందరగా గ్రహిస్తే అంతమంచిది” అనేమాటలే జానయ్యలో పాటు “బొను బాబు” అని అంగీకరించ నిరాకరించే ధనిక భూస్వామివర్గానికి ఈ నాటకం ఇచ్చే తుది హెచ్చరిక.

అదిగో తెలుగుతల్లికి నివాళి. అవిగో “భుక్తికోసం, భూమికోసం” చెమటోడ్చే కష్టజీవుల ఛాయాచిత్రాలు. చూడండి. ఏరో పాడుతున్నాయి చెవియొగ్గి వినండి.

---శ్రీనివాస చక్రవర్తి.

4-1-1955.



పాత్రలు

1. చంద్రయ్య - వయస్సు : 50

వలసవచ్చిన పేదరైతు. కష్టశీలి.

2. సూరయ్య - వయస్సు : 40

చంద్రయ్య తాత, యితని తాత అన్న
దమ్ములు. వున్నాడని పోయి వ్యవసాయ
కూలీగా మారుతు. వ్యర్థంగా మార్లుతు
తాడు.

3. రంగయ్య - వయస్సు : 40

ధనకాంక్షు సెందు, అవకాశవాది.

4. మోహనరావు - వయస్సు : 20

అభ్యుదయ పోవారుల మొదటి కుడు.
ఇరువుకున్నవాడు. సంస్కృత మూడు.

5. గోపాలరావు - వయస్సు : 40

భూస్వామి - మెట్టిని కట్టి.

6. శంకరయ్య - వయస్సు : 45

ధనిక రైతు. గోపాలరావుకి వంతుపాడునూ
వుంటాడు. నీళ్లు నములునూ మార్లుతు
తాడు.

7. జానయ్య - వయస్సు : 36

మధ్యతరగతి రైతు. మొదటి భూస్వామికి
అనుమాలుడుగా వుండి, క్రిమంగా ప్రజల
నైపుకు మొగ్గుతాడు.

8. రామదాసు - వయస్సు : 50
వ్యవసాయకూలీ. కాచి వడపోసిన వ్యక్తి,
ముందు కైనుకొని ఆలోచించి మాట్లాడు
తాడు.
9. స్వల్పయ్య - వయస్సు : 30
వ్యవసాయకూలీ. ముక్కుకు నూటిగా
మాట్లాడుతాడు.
10. రాముడు - వయస్సు : 35
గోపాలగావు నౌకరు, రాడీ.
11. కనకమ్మ - వయస్సు : 34
నూరయ్య భార్య. పెనునూగా మాట్లాడు
తుంది. కాచి మంచి మనసు.
12. శిర్మల - వయస్సు : 16
చంద్రయ్య కుమార్తె, గుణవంతురాలు.
13. సనోజ - వయస్సు : 10
రంగయ్య కుమార్తె, చురుకైన పిల్లి.
14. శోభా అమీనా, మరొక రాడీకూడా ప్రంటారు.



[నేపథ్యం] పాట

తెనుగుతల్లీ కల్పవల్లీ

దివ్యసుమ ఫలదాయిని

॥ తెనుగు ॥

ఒడలినిండా ప్రకృతిసంపద

కడుపునిండా ఖనిజసంపద

కలిగి వర్షాలు కన్న తల్లీ

వందనా లివిగో సుజాతా

అందుకోవమ్మా!

అందుకోవమ్మా!!

అందుకోవమ్మా!!!

చాయా నాటిక

పురుషులు:

పర్వతాల శారులు

పరుగులెత్తు వాగులు

నీలి నీలి మబ్బులు

నీలాల మబ్బులు

శారులు తీరిచి పోయే

పక్షుల కలకలధ్వనులు

మెల్లగా

పిల్లగాలి వీచెనోయి చల్లగా

॥ఓ॥

శ్రీ లు :

కూలీరైతుల మేల్కొల్పుటకై
 బాలసూర్యుడు దయించాడు
 అదే - బాలసూర్యుడు దయించాడు ||కూలీ||
 అరుణారణ కాంతులు యింటింటికి
 అందజేయుచున్నాడు ||కూలీ||

పు రు షు లు :

బంగారుభూములు
 పచ్చన్ని పైరులు
 అందమైనతోటలు
 పల్లెపడుచు పాటలు

శ్రీ లు :

కారుచీకటులు తొలిగి జగానికి
 కాంతిరేఖ లగుపించాయి
 శాంతిసాపనకు యీవెలుతురులో
 సాగిరం డిదే జనులంత ||ఆ...ఆ...||

[పాట ననుసరించి చూపించే ఛాయలలో వలసవచ్చే చంద్రయ్య, నిర్మల
 పాలంబో కూలీలతో కలిసి పనిచేస్తున్న నూరయ్యను కలుసుకుంటారు]



భూ మి క్రో స ం

ఒ క టో ర ం గ ం

సమయం : 12 గంటలు — నూరయ్య ఇల్లు

[అది పూరిల్లు. మంచం ఒకటి గోడకు ఆనించివుంటుంది. దాని ప్రక్కన చిన్న స్టూలొకటుంటుంది. ఇంటి యజమానురాలు కనకమ్మ వాకిలి కెదురుగా కూర్చుని పాతపంచె కుడుతూఉంటుంది. వయస్సు 34 సం. సాదాచీరె, బాకెట్టు; నగలు లేవు.

రంగయ్య వస్తాడు. వయస్సు 40 సం॥ చొక్కా, వైన వుత్త రీయం, కాళ్ళకు సాదా చెప్పలు, బట్టెల, చేతిలోకర]

రంగ : అమ్మాయ్, కనకమ్మా ! మీ ఆయనన్నాడా ?

కనక : (కుడుతూనే) లేడు.

రంగ : ఎక్కడ కెళ్లాడో ?

కనక : నాకు చెప్తాడా యేంటి? నే నుంటమే ఆయనకి పీడగా వుంటేను.

రంగ : ఏమన్నావ్ ! పీడా ! అసలు నువ్వులేకపోతే నూరయ్య బతగ్గలడా అని.

కనక : అయ్యో ! నుంచున్నావేం రంగయ్యన్నా ! (లేచి మంచం వాలుస్తూ) కూచో.

రంగ : (కూర్చుంటూ) కూర్చోడానికేంలే. ఏవిటమ్మా విషయం. నాతో చెప్పగూడదా ?

కనక : నీతో జెప్పడాని కేంగాని

రంగ : ఇన్నాళ్ళనుంచి యిరుగు పొరుగున అన్నా చెల్లెల్లాగా వుంటున్నాం ...

కనక : ఏం జెప్పను రంగయ్యన్నా ! ఎంతజేసినా తిట్లు, చీవాట్లు.

రంగ : ఏచిటి! సూరయ్య నిన్ను తిట్టాడా ?

కనక : ఆఁ. పైకి మూసిపెట్టుకోటమేగాని మొగుడిచేత చెప్ప దెబ్బలూ, చీవాట్లూ తినని ఆడ దెవరంట.

రంగ : అవున్నే.

కనక : ఇంతకీ వచ్చిన పనేంటి రంగయ్యన్నా ?

రంగ : మరేం లేదు. నాలుగుబళ్ళ యెరువుంటే, సూరయ్య తోలిపెడతానన్నాడూ.....

కనక : అట్టాగా. నీకు మాటిచ్చి సావుకారు గోపాలరావు యెరువు తోలటానికి పోయాడేం, ఎగురుకుంటా? ఇట్టి వుంటయ్, చేసే పనులన్నీ. నేగనుక్కుంటాలే రంగయ్యన్నా.

రంగ : రే పా ఎరువు తోలకపోతే చాలా యిబ్బంది సుమా! మర్చిపోకుండా చెప్పమ్మా.

కనక : ఆఁ ... చెపితే మాత్రం, మా మాట లింటారా యేం మీ మగాళ్లు. (మాతివీరచి లోనికి పోబోతుంది. ఇంతలో సూరయ్య దగ్గూ, పశువును రిక్కవేసి ఆపుతున్న ధ్వనీ వినబడుతుంది. కనకమ్మ, రంగయ్యలు అటు తొంగిచూస్తారు.)

రంగ : ఎక్కడిదో గిత్తదూడను తోలుకొచ్చాడే!

చుట్టాలు కనకమ్మా! చుట్టాలు

కనక : చుట్టాల కేం కరువు! (లోనికి వెళుతుంది.)

[సూరయ్య వస్తాడు. బనీను, తలగుడ్డ, భుజాన పలుగు. నిర్మల అతని వెనుక వస్తుంది. వయసు 16 సం. ఎండవెట్టి తగిలి ముఖం వాడిపోయింది. మాసిన ముదురురంగుచీర. వే రొక రంగు జాకెట్టు, రేగిన తల, వాలుజడ.]

సూర : (పలుగు మూలపెట్టి, తలగుడ్డ దులుపుకుంటూ) రా అమ్మా !
(వింగుటాకి చూస్తూ) ఇదిగో ! చంద్రయ్యన్నా ! గిత్తదూడను
ఆ గుంజక్కట్టెయ్ !

రంగ : ఎవరు సూరయ్యా ?

సూర : బందుగులు.

(ఇంతలో కనకమ్మ రెండు చెంబులతో నీళ్లు తెచ్చి అక్కడ వెడుతుంది)

సూర : (నిర్మలతో) దొడ్లొక్కెళ్లి కాళ్లు చేతులూ కడుక్కో
అమ్మా! (కనకమ్మతో) తీసుకుపోవే !

కనక : ఎవరూ ?

సూర : మన అమ్మాయే - నువ్వెరగవులే.

కనక : సడె; ఎరుగుండి అడుగుతారా యేంటి ? రా అమ్మా !

(ఒకచెంబు తీసుకొని నిర్మలతో లోనికి వెళుతుంది.)

(చంద్రయ్య వస్తాడు. చేతిలో పచ్చగడ్డిమూట, కర్ర, మాసినబట్టలూ గడ్డం, కాళ్ళకు పాతచెప్పులు. కర్ర గోడకానించి, మూట అక్కడ దించి, పచ్చగడ్డి తీస్తూ వుంటాడు.)

సూర : (అటు చూస్తూ) ఏంటది చంద్రయ్యన్నా ?

చంద్ర : మరేంలేదు, నాలుగు పచ్చవరకలు.

సూర : కోడెదూడకా ?

చంద్ర : అవును బాబూ ! లేకపోతే వుసూరుమనదు,
నోరులేని సన్నాసి.

రంగ : అందుకే రైతుకు బిడ్డమీదకంటె, గొడ్డుమీదే ప్రేమెక్కువంటారు.

చంద్ర : కాదుమరి, లేచినదగ్గరనుంచి మనబతుకంతా దాని మీదేగా... (ఉన్నదానిలో సగం పచ్చగడ్డి తీసుకొని బయటకు వెళ్ళాడు).

రంగ : ఇంతకూ, ఈయన దేవుడు ?

సూర : పడమట, మల్లారం...

రంగ : ఒహో ! ఆ వూళ్లో మీకు బంధువు లుండాలేమో ? మీ నాయన అంటూవుండేవాడు.

సూర : అవును, మా తాత, ఈయన తాత సయాన అన్నదమ్ములు.

రంగ : సరే, సరే, ఈయనెప్పుడూ మీ ఇంటికి వచ్చినట్లులేదు. అందుకని అడిగాను.

సూర : మొదట్లో రాకపోకలు బాగానేవుండేయి. కాని ఆయేటి కాయేడు తగ్గిపోయినై. మా తరంలో అసలే లేకుండా పోయినై. మళ్ళీ నే...టి...కి.

(దూడకు పేతపేసి, చంద్రయ్య వస్తాడు. సూరయ్య ఆయనకు చెబు అందించుతాడు. ఆయన దానిని అందుకొని, బయటకు వెళ్ళాడు.)

రంగ : సరేగాని, ఆ పిల్లెవరు ?

సూర : (చంద్రయ్య వెళ్ళినవైపు సైగచేస్తూ) కూతురు.

రంగ : నేనూ అంతే అనుకున్నాను.

(కాళ్ళూ, చేతులు శుభ్రంచేసుకొని చంద్రయ్య వస్తాడు. సూరయ్య అక్కడవున్న పాతపంచె ఆయనకు అందించాడు. దానితో చంద్రయ్య ముఖం తుడుచుకుంటాడు.)

సూర : (మరచం చూపుతూ) కూర్చో అన్నయ్యా !

రంగ : దయచేయండి (ఒకప్రక్కకు జరుగుతాడు.)

(ఇంతలో సరోజ వస్తుంది. వయస్సు 10 సం. పరికిణీ, జాకెట్టు ధరించింది. చెవులకు లోలకులు, జడకుచ్చులు, చేతులకు రెండు జతలు బంగారు గాజులు.)

రంగ : (సరోజతో) ఏవిటమ్మా ?

సరో : నీకోసంకాదు నాన్నా. అత్తయ్యోదుకో పిలిచింది.

రంగ : ఒహో !

చంద్ర : అమ్మాయీ ?

రంగ : అవునండీ.

సూర : పిల్లంటే పిల్లగాదు. సిసింద్రీ అన్నయ్యా !

రంగ : ఆ! దానిమొఖం - ఏమండీ చంద్రయ్యగారూ! ఈ సంవత్సరం మీప్రాంతం పండలేదటగా ?

చంద్ర : అసలు యిత్తనాలే పడలా. ఎన్నడూ ఎరగం ఇంత కరువు.

రంగ : పాపం !

సూర : కూడుమాట దేవుడెరుగు. తాగటానికి గుక్కెడునీళ్లు కూడా దొరకటంలేదంట. ఇంకేం బతుకుతారు !

చంద్ర : ఒకటే బతుకు. ఎక్కడ చూచినా కాకులు, గెద్దలు, రాంబందులు.....

రంగ : అబ్బ! అట్లాంటిచోట మనుషులు కాపురం వుండేదెట్లా?

చంద్ర : ఎవరుండా రక్కడ ? తల్లికి పిల్లలేదు; పిల్లకు తల్లి లేదు. మొగుడు దారి మొగుడు, పెళ్లాం దారి పెళ్లాం.

సూర: పొట్ట చేతో పట్టుకుని పోతా పోతా దారిలో పడి
చచ్చేవాళ్లు చస్తావుంటే, నూపిరుండవాళ్లు ఆ శవాల
మీదుగా నడచిపోతన్నారంట.

రంగ: ఎంతఘోరం! అందుకనే యీమధ్య మంత్రిగారొకరు
చూడ్డానికి వెళ్లారక్కడికి.

సూర: ఏ మంత్రిగారూ?

చంద్ర: కరువు మంత్రిగారు. వచ్చారు, వెళ్లారు.

రంగ: ఆయన కిదంతా చూపించి, మీ కష్టసుఖాలు
చెప్పకోలా?

సూర: అసలాయన దర్శనం అయిందో లేదో.

చంద్ర: పోతా, పోతా ఒక మీటింగుపెట్టి చెప్పదలచుకున్న
మూడు ముక్కలూ చెప్పేవెళ్లాడు.

రంగ: చెప్పారుగదా! ఏంజెప్పారు?

చంద్ర: ఏదో చెప్పారు, పోనిద్దురు.

సూర: అదేంటన్నయ్యా, తప్పేముంది? చెప్పు.

చంద్ర: మా వూళ్లల్లో పాపంపెరిగి కరువచ్చిందంట.

సూర: అదీ సంగతి! సరే. తరవాత.

చంద్ర: చచ్చిన జనం చావగా, మిగిలినాళ్లు పిల్లల్ని గనటం
మానుకోవాలంట.

సూర: భేషుగ్గావుంది, ఈసలా. ఆఁ. ఆమూడో ముక్కేంటి?

చంద్ర: ఏముంది; తెల్ల బియ్యం పాచిమానిక. అయినదానికీ,
కానిదానికీ పెభుత్వంమీద ఆధారపడటం అంత మంచిది
కాదంట, అందుకని ఎవరికాళ్ళమీద ఆళ్ళని నుంచోటం
నేర్చుకోమన్నారు.

సూర : కడుపు నిండిపోయింది. బలే ముక్కలు ! మూడూ మూడు వజ్రపుతునకలు. విన్నావుగా రంగయబావా.

రంగ : (విసుగ్గా) పోనియ్యవోయ్, గొడవ. ఆయనగా రేం జెప్పాడో ఈయనగా రేం విన్నాడో.

సూర : (వ్యంగ్యంగా) అంతేలే. అంతే. (నవ్వుతాడు.)

రంగ : సరేగాని, చంద్రయ్యగారూ ! ఇంతకూ మీరు సురక్షితంగా, కుటుంబంతో సహా బయటపడ్డట్టేనా ? అక్కడ భూవసతి ఏమైనా వుందా ?

(కనకమ్మ, నిర్మల, సరోజలు వస్తారు)

చంద్ర : (నిట్టూర్చి) కుటుంబం ! భూవసతి !

రంగ : ఏం, అట్లా అంటారేం ?

సూర : ఏం జెప్పమంటావ్ రంగయబావా ? ఆస్తి అప్పలాట్లు కాజేశారు. అమ్మవారు మా వదిన్నీ, ఆమె కొడుకునీ మింగింది.

రంగ : శివ ! శివ !! విన్నావా, కనకమ్మా ?

కనక : ఆఁ. ఇన్నా. అదంతా ఈపిల్ల జెప్తుతావుంటే కడుపు తరుక్కుపోయింది రంగయ్యన్నా !

(సరోజ బయటికి వెళుతూ వుంటుంది.)

రంగ : ఏమోం పాపం ! ఇక నీపిల్లకి నీవే తల్లివి. (నిర్మలతో) నీ పేరేవిటమ్మా ?

సరో : నిర్మల నాన్నా !

సూర : ఉండు సరోజా వెళతావే ?

సరో : ఇప్పుడే వస్తా మాచయ్యా.

కనక : తొందరగా రా అమ్మా.

(సరోజ వెళుతుంది).

సూర : ఇదిగో ; ముందు అమ్మాయికి రెండు మెతుకులు, పెట్టు; ఎప్పుడు తింగోయేమో.

నిర్మ : నేను రాత్రి తిన్నానే బాబాయి. (తండ్రివైపు దీనంగా చూస్తుంది; చంద్రకవ్యకూడా కుమార్తెవైపు వినారంగా చూస్తాడు. వారిద్దరి మాపులు కలుస్తాయి.)

సూర : (ఆ దృశ్యాన్ని చూచి జాలిగా) అన్నయ్య రాత్రికూడా తినలేదన్నమాట.

కనక : అట్టాగా, ఆర్నికూడా లెమ్మను. (నిర్మలతో) పదమ్మా!
(నిర్మలను లోనికి తీసుకొని వెళుతుంది)

రంగ : చంద్రయ్యగారూ ! లెండి మీరుకూడ.

చంద్ర : (గద్గద కంఠంతో) లేవటానికేంగాని, నా బిడ్డకి.....

సూర : అన్నయ్యా ఏంటిది ? కస్తాలు మనుషులకిగాక మాకుల కొస్తయ్యా. ముందు లే. (ఊక పట్టుకుంటాడు.)

చంద్ర : (పొరలివచ్చే దుఃఖాన్ని అణచుకుంటూ) అదిగాదు బాబూ !

సూర : తరవాత మాట్లాడదాం, ముందు పద లోపలికి.

చంద్ర : (ముఖానికి గుడ్డ అడ్డంపెట్టుకొని దుఃఖాన్ని దిగమింగుతూ లోనికి వస్తున్నాడు. వింగువరకూ నూరయ్య వెళతాడు. ఇంతలో సరోజ వస్తుంది. చేతిలో పజ్జికతపాలా వుంటుంది.)

రంగ : పాపం. ఈ చింతలోపడి మనిషి చాలా కుంగిపోయి నట్లున్నాడు.

సూర : మనిషి కాస్త నిబ్బరమైనవాడు గనక, అట్టట్టా బతి కుండాడు.

రంగ : ఇంతకూ ఆయన కింకా ఈ భూమిమీద నూకలున్నయ్. మొత్తంమీద మంచి పనివాడులాగానే కనబడుతున్నాడు.

సూర : ఏమయితే ఏం లాభం ?

రంగ : ఏం ? ఆయన యీవూళ్లో బ్రతకలేడంటావా ? తల దాచుకోడానికి ఒక ఆధారముండాలిగాని.

సూర : దానికేం ; ఈయిల్లు జాబ్బూ ? పిల్లా జెల్లా ? మేమూ ఇద్దరమేగా.

రంగ : ఏమో. అయినవాడి వుండావని ఇంతదూరం వచ్చాడు. కాస్త కనిపెట్టి చూడు. నీపుణ్య మెక్కడికి పోతుంది ?

సూర : చేతినిండా పనుంటే ఆ యిద్దర్నీ బతికించటం ఒకలెక్కా యేంటిగాని ?...

రంగ : చేసుకునేవాడికి పనిలేకుండా పోతుందా ? ఆయనా కష్ట పడే మనిషే.

సూర : కష్టపడేవాడికి కూడక్కడ జచ్చింది, ఈరోజుల్లో.

రంగ : అదేంమాట ! “ కష్టేఫలే ” అన్నారు పెద్దలు.

సూర : అంటానికేంలే. నిజానికి మనూళ్లో కష్టపడేవాడెవడు సుఖపడతన్నాడు చెప్పు, దోచుకునేవాడు తప్ప ?

రంగ : దోచుకుంటే వూరుకుంటారూ ? తీసుకెళ్ళి బొక్కలో కుక్కుతారు.

సూర : కుక్కుతానే వుండారు కూడూ, గుడ్డా అడిగినాళ్ళ నందర్నీ. నాకు తెలియ కడుగుతాను, మనూళ్ళో మూడొం

తుల పొలం సావుకారు గోపాలరావుగారిది. ఇదంతా ఆయన కష్టపడి సంపాదించిందే నంటావా?

రంగ : ఆయన అదృష్టం అదీ. ఏమంటావ్ ? పెట్టిపుట్టాడు.

సూర : పాపం ! ఆయన పెట్టిపుట్టాడు; మిగతా జనమంతా చంపి పుట్టారు. కరువుకాలం, పావలా డబ్బులు కూలి పెంచ మంటే నా తెడ్డగాదా అంటాడు.

రంగ : మిగతావాళ్ళంతా ఇచ్చేడిశారు, ఆయనివ్వలా, ఏ మాటలోయ్.

సూర : బాగా చదువుకున్నవాడు, పదిమందిచేత పనిచేయించు కునేవాడు. ఆయన సరేనంటే మిగతావాళ్లు కాదంటారూ?

రంగ : మీరు నలుగురూ కలిసివెళ్ళి అయ్యూ బాబూ అంటే, పావలా గాకపోతే, బేడైనా పెంచరంటావా?

సూర : అదీ చూస్తాం. ఇవ్వాలే నలుగురు రైతుల్ని ఒక చోటికి చేర్చి తాడో పేడో తేల్చుకుంటాం.

రంగ : సరే, కానివ్వండి. (శేచి రెండడుగులు వేసి) ఇదిగో ! సూరయ్యూ ! రేపైనా ఆ ఎరువు తోలకపోతే చాలా యిబ్బంది సుమా !

సూర : ఎందుకు తోలను? ఎడ్డూ, బండీ వుంటే.

రంగ : బండీ ఎడ్ల కేం ! గోపాలరావుగా రెప్పడో తోలుకెళ్ళ మన్నారు.

సూర : అట్టాగే అంటాడు.

రంగ : ఏమంటావ్ ఇంతకీ ?

సూర : నువ్వే వెళ్ళి ఆ బండి యోలుకురా. నే నెళితే ఏదో బక సాకు చెప్తుతాడు.

రంగ : సరే.

(కనకమ్మ, సగోజ వస్తారు)

సూర : ఏరే ?

కనక : ఆ రొండు మెతుకులూ తిని యిప్పుడే నడుం వాల్చారు.

రంగ : అలసిపోయారు పాపం!

కనక : నిదర లేచేతలికి రొండుమెతుకు లొండిపెడదామంటే పప్పుంటే వుప్పులేదు, ఉప్పుంటే పప్పులేదు. గోళ్ళాడైన కొంప. (అంటూ మంచం వెనకాల ఉన్న చీపురు అంచుకోబోతుంది.)

సూర : ఉండ దేదో వొండిపెట్టవే.

కనక : చుట్టాల్ని తీసుకొచ్చి కొంపమీద తగిలి జైమంటూ నీదారిని నువ్వుపోతావు. నీకేం ! నువ్వు చెప్తుతావ్.

సూర : (విసుగ్గా) ఛా ! నోరుముయ్య, గాడిద.

కనక : (చీపురు అంచుకొని లేచి) ఇదిగో ! ఇంటన్నావా ? రంగయ్యన్నా, యింటన్నావా ? యెట్టా జచ్చేదంట ! ఈ మొగుణ్ణి పెట్టుకొని ! నువ్వు ఇట్టాగే చేశావా కాషరం.

రంగ : ఇదిగో, కనకమ్మా ! నామాట విను; అతనికిలేని నామర్దా మనకే వచ్చిందా ? ఉండ దేదో వండు.

కనక : నువ్వు సరే. (ఊడుస్తుంటుంది)

సరో : పప్పు మాయింట్లో వుండ త్తయ్యా !

కనక : మీ ఇంటోయేం ! కోవటింటికాడా వుంది. రొండు కోడిగుడ్డుంటే రాత్రే మింగాడు. అయ్యుండా పోయేది.

సూర : ఓసి నిన్ను తగలెయ్య నేను కావాలన్నానా ? నువ్వే వండి పెట్టావుగా !

కనక : (ఊడవడం అపి రంగయ్యవైపు తిరిగి) అదీ తప్పేనా ! ఇదిగో రంగయ్యన్నా ! పెద్దాడివి నువ్వు చెప్పావుగా తెస్తే వండి పెడతా, లేకపోతే మెదలకుండా కూచుంటా, మాట్లాడితే వొట్టి. (అంటూ ఊడవడం ప్రారంభిస్తుంది. సూరయ్య మంచంమీద కూర్చునుంటాడు. అతని కాలికి చీపురు తగిలించేమోననే సందేహంతో ఆయన కాళ్లను కళ్లకన్నకొని, తిరిగి మామూలు ధోరణిలో) కాబ్దియ్యి. (సూరయ్య కాళ్లు వైకితీయగా మళ్ళీ వూడవడం ప్రారంభిస్తుంది)

రంగ : ఆపనిచెయ్యి సూరయ్య తిక్క కుదురుతుంది. (రెండడు గులువేసి బెనుకకు తిరిగి) ఇదిగో ! సూరయ్యా, రేపు ఎవరికైనా మాటిచ్చేవు!

కనక : చుట్టాలకు నాలుగు పకోడీ లొండిపెడదావరే, పిండి లేదు, నూనీ లేదు, నాశనమై. అయినా నాకెందుకులే, మాట్లా డొద్దన్నారుగా. (చీపురుగట్ట దులుపుకుంటూ లోనికి వెళుతుంది.)

రంగ : (నవ్వుతూ) రా సరోజా వెళదాం. (ఇద్దరూ వెళతారు.)

సూర : (మంచంమీద వెళ్లికితా పండుకొని ఆగిఆగి) ఇదిగో !..... నిన్నే,....ఎక్కడా ? (లేచి కూర్చొని లోనికిమాస్తా) మాట్లా డదే ?

కనక : (వచ్చి) ఎందుకూ ?

సూర : ఇట్టా రా !

కనక : ఏం దాసిపెట్టా ?

సూర : రమ్మంటే...అదే మల్లీ ... (కనకమ్మ దగ్గరకు వెళుతుంది)
కూ-వో.

కనక : చెప్పరాదూ ! అవతల బోలెడంత పనుంది.
(కూర్పుంటుంది)

సూర : దానిదేంటిలే. ఎప్పుడూ వుండే పనేగా ?

కనక : నీ కట్టాగే వుంటంది.

సూర : సరేగాని. ఇంతకీ ఏంజేద్దాం మనాళ్ళని, ఇక్కడే వుండ
మందావా ?

కనక : బాగానేవుంది. నీయన్న, నీయన్న కూతురు.
నన్నడుగుతావేం ?

సూర : నా దేంటిగాని, ముందు నీసంగతి చెప్పు?

కనక : ఏం? చెప్పేది. చెప్పు, చాంతాడూ.

సూర : ఇదిగో! ముద్దొచ్చినప్పడే చంకెక్కాలి.

కనక : ఓయబ్బ! ముద్దు మూరెడు, మూతి బారెడూ.

సూర : సరే. ఇట్టంలేనప్పు డెందుకు ? రెండురోజులుండి ఆళ్ళ
దారి నాళ్ళుబోతారు.

కనక : ఎక్కడికి పోతారు ?

సూర : అదీ నీకేగావాలి; వాళ్ళిష్టం.

కనక : రావటం వాళ్ళిష్టమే, పోవటం వాళ్ళిష్టమే ? ఇంకా
నే నాపిల్లని పోనీయకేం ?

సూర : ఏం జేస్తావ్ ?

కనక : నాకు బిడ్డల్లేనందుకు దేవుడుపంపా డాపిల్లని. నిర్మల
తిరుగుతావుంటే, ఇల్లంతా కళకళ్ళాడతాంది. ఏం వచను
కున్నావో !

సూర : అయితే ఇక మా అన్నయ్యనేనా వెళ్ళగొట్టేది ?

కనక : నా కెందు కాగొడవ , తమ్ముడిప్రం, అన్నిప్రం. తెచ్చు కుంటే నీ కొండిపెట్టినట్టే, ఆయనికీ యింతొండిపెడతా.

సూర : ఏదో, నీదయ.

కనక : చాల్లే, నీయాసాలూ నువ్వు.

సూర : ఏసాలా ! కోపమొచ్చినప్పుడు ఒక దెబ్బకొట్టినా, నువ్వంటే... (ముద్దుగా చెంపమీద కొట్టబోతాడు.)

కనక : (తప్పించుకుని) చాల్లే ఎవరన్నా చూస్తే నవ్విపోతారు. (వయ్యారంగా లోనికి వెళుతూవుంటుంది.)

సూర : ఇదిగో !

కనక : ముందు స్విల్లకి తలదువ్వి జెడెయ్యాలిండు. (వెళుతుంది.)

(సూరయ్య ఆమె వెళ్లినవైపు కొంతతడవుమాసి ఇటు తిరుగుతాడు.

రామదాసు, పుల్లయ్య వస్తారు. రామదాసు వయస్సు 50 సం. పుల్లయ్య వయస్సు 30 సం. దృఢకాయుడు, బనీచు తొడుక్కున్నాడు. రామదాసు మాసికలువేసిన చొక్కా తొడుక్కున్నాడు. తల, గడ్డం నెరిసింది.)

సూర : ఎవరూ ? రామదాసా ! రా రా పుల్లయ్యా.

రామ : వా రేరి బాబూ ! (మంచము ప్రక్కనున్న స్టూలుమీద కూర్చుంటాడు)

సూర : ఎవరు ?

రామ : అదే. పొలాన్నుంచి వచ్చేటప్పుడు మనకు దారిలో కలవలా ...

సూర : ఓహో, మా అన్నయ్య సంగతా ! ఇప్పుడే అన్నం తిని పడుకున్నారు.

పుల్ల : ఎన్నాలయిందో పాపం ! కడుపునిండా తిని, కంటినిండా నిద్రోయి. పడుకోనియ్యండి.

సూర : సరేగాని పుల్ల య్యా! ఏంటి సంగతులు

పుల్ల : ఏట్టో మన్ను, దుమ్ము.

రామ : కాలం యిట్టాగే వుంటే ఏట్టో గాదు, మన నోట్టోనే పడతం దా దుమ్ము.

సూర : మంచిమాటన్నావ్.

రామ : ఏం బాబూ, ఏదో మట్టిపనుందంటివిగా ? గోపాల రావుగారి చేలో ఎమయిందదీ ?

సూర : ఉంది వుండటానికి; ఆ దొర రేటు గుదరనిస్తేగా ?

పుల్ల : ఏమంటాడు ?

సూర : ఎంతసేపూ ఆ కబుర్లు, యీకబుర్లు చెబుతాడు; అసలు సంగతి తేలనియ్యడు.

పుల్ల : ఆయన తేలనిచ్చేదేంటి; ఇంతయితే చేస్తాం, లేకపోతే లేదని నువ్వే తెగేసి చెబితే పోయేదానికి.

రామ : ఓ రుండరా సన్నాసిరాముడా, నీపాటి తెలవకే వూరు కుంది. ఆ దొరసంగతి నీ కేం తెలుసు ! ఆవులిస్తే పేగు ల్లెక్కెడతాడు.

సూర : (పుల్లయ్యతో) గజానికి పావలా యిస్తాడంట చేస్తావామరి?

రామ : పావలా ! ఇంకానయం, వూరికే చెయ్యమన్నా.

పుల్ల : అదీ అంటాడు చేసేవాడుంటే.

సూర : మాటలుమాత్రం అరిటిపండ్లాలిచి చేతిలోపెట్టినట్టు చెప్తాడు. మనకోసమేనంట యీ యవసాయం చేయిం చేడి. లేకపోతే యెప్పుడో మానుకునేవాడంట.

పుల్ల : మానుకోమను. ఊరు వీడా ఒదుల్తుంది.

రామ : ఆయన మాటలకేం గాని, నలుగురు రైతుల్ని ఒక చోటికి పిల్చి అడుగుదాం' పదండి.

పుల్ల : అడిగితే పెంచుతారూ కూలి !

రామ : అడగాలిసిన విదాయకం పెకారం అడుగుదాం. మన కష్ట సుకా లాలోంచి చి కూలి పెంచెనా పెంచుతారు. కాదూ ! అప్పుడే ఆలోచిద్దాం.

[మోహనరావు వస్తాడు]

మోహ : ఏవిటది ?

సూర : రా, రా, మోహన్; సమయాని కొచ్చావ్.

పుల్ల : ఎవరోచ్చి యేంజేస్తారు, మనలో సరుకులేనప్పుడు ?

రామ : ఓకుండరా పిచ్చినాయాల, అడగందే అమ్మయినా బువ్వెట్టదు (మోహనరావుతో) ఏమంటావ్ బాబు ?

మోహ : అది నిజమే. ఇంతకూ విషయమేవిటి ?

సూర : రైతులు నలుగుర్ని కలుసుకుని కష్టసుఖాలు చెప్పు కుందామంటాడు రామదాసు. చెప్పుకుంటే కూలి పెంచు తారా అంటాడు పుల్లయ్య.

మోహ : అదంతా మన శక్తిమీద ఆధారపడి వుంటుంది.

సూర : అంటే ?

మోహ : కూలీలంతా ఒక్కమాటమీద నిలబడాలి. అప్పుడు కొంతవరకైనా కూలి పెరిగే అవకాశం వుంటుంది.

పుల్ల : అయినా పెంచరు, ఏం చేస్తా ?

సూర : మనాళ్ళు నలుగురూ కలిసిరావాలిగాని, కొండమీద కోతి దిగిరాదూ!

రామ : మనిషి కొకదారి ఏం కలిసొస్తారో ?

పుల్ల : కలిసిరా కేంజేస్తారు, కడుపులో కాలావుంటే, మనిటో
పెళ్ళా!

సూర : అదీ మాట.

రామ : సరే, కానియ్యండి

సూర : సాయంత్రం మనాళ్ళు నలుగుర్నీ ఒకచోటికి పోగు
చెయ్యండి. దీనిసంగతి మాట్లాడదాం.

రామ : అయితే యిప్పటినుంచీ ఇంటింటికీ తిరిగి చెప్పాలి.

సూర : సరే, మీ రాపని చూడండి.

రామ : (పుల్లయ్య, రామదాసు వెళుకూవుంటారు. రామదాసు రెండడు
గులు వెసక్కివేసి) ఇదిగో! సూరయ్యగారూ! మీరు కా
పెందలాడే రావాలి. (మోహనరావుతో) నువ్వుకూడా బాబు

మోహ : తప్పకుండా వస్తాను.

పుల్ల : మా పల్లెకేగాదు. రేపు రైతులద్గిరకుకూడ రావాలి.

మోహ : అలాగే.

(రామదాసు, పుల్లయ్య వెళతారు. చంద్రయ్య కళ్ళు నలుపుకుంటూ
వస్తాడు.)

సూర : రా. అన్నయ్యా (మోహన్తో) ఈయన...

(చంద్రయ్య మంచమీద కూర్చుంటాడు.)

మోహ : తెలుసు, మా సరోజ అంతా చెప్పింది.

సూర : చెప్పిందీ, (చంద్రయ్యతో) ఈ కుర్రాడు రంగయ్యబావ
కొడుకు. ఈయేడే మిట్టిక్లేపన్ పాసయ్యాడు.

చంద్ర : అట్టాగా, ఇంకా చదువుకుంటన్నావా అబ్బాయి !

సూర : కుర్రాడికి చదువుకోవాలనే వుంది. తండ్రి ఒప్పుకోటల్లా ఆయనకే డబ్బుకే లంకి.

(ఒకవైపునుండి సరోజ, రెండవవైపునుండి కనకమ్మ వస్తాడు.)

సరో : అక్కయ్యోదీ ?

కనక : అక్కయ్యగాదమ్మా. వదిన.

సరో : సరేలే. ఏదీ ?

కనక : లోనుంది. అమ్మాయ్, నిర్మళా, నిర్మళా!

(నిర్మల వచ్చి మోహనరావును చూచి, వెనక్కి తగ్గుతుంది.)

కనక : పరవాలేదులే, రా అమ్మా మనాడే.

సరో : మా అన్నయ్యే వదినా! (అంటూ నిర్మలదగ్గరకు వెళుతుంది.)

రాశుక : అబ్బాయ్ మోహనరావ్ ! ఏదన్నా పాటల బొక్కుంటే ఇయ్యి నాయనా మమ్మాయికి.

మోహ : మన్నయ్య దగ్గర ఇన్ని పుస్తకాలుండాయ్ వదినా.

సూర : ఊఁ. (మోహన్ తో) వాటిల్లో తెలవంది ఏవన్నావుంటే కాస్త చెప్పుతావుండరా అబ్బాయ్.

మోహ : అలాగే.

(చంద్రయ్య, సూరయ్యలవైపు యిడేమిటన్నట్లు చూస్తాడు.)

సూర : మనింటో పిల్లా జెల్లా లేరుగదూ. ఎప్పుడూ ఇక్కడే చదువుకుంటా వుంటాడు.

సరో : పాటలపుస్తకాలుకూడా వుండయ్ వదినా ! తేనా ?

కనక : అయ్యన్నీ నీ కొచ్చుగా !

సూర : ఏదీ, ఒకటి పాడవే పిల్లా.

సరో : ఎ ఘో !

కనక : చాల్లే, వయసుడిగినా వయ్యారం తగ్గలా; నీ కెందుకు
నువు పాడమ్మా, పాడు.

సూర : నా యెదట పాడకేం !

సరో : ఏం? పాడితే ఏం జేస్తాన్ ?

సూర : పాడు చెప్పతా.

మోహ : (నవ్వి) ఆ. మళ్ళీ మనం పల్లెకు వెళ్ళాలిగా (చంద్ర
య్యతో) వస్తా.

(చంద్రయ్య సరేనన్నట్లు తల వూపుతాడు, మోహన్ వెతాళడు.)

సూర : (సరోజతో) ఇంతేనా పాడవేమరి.

సరో : నాయిష్టం.

కనక : సరే, లెండి, ముందు పలారం చేద్దురుగాని.

సూర : ఓ పలారం! ఏంటది ?

కనక : ఏదో ఒకటి, నాకు చేతనైంది. అన్నీ అజలు.

(లోనికి వెళ్తుంది, సరోజ బయటికి పోతూవుంటుంది)

నిర్మ : సరోజా.

సూర : ఏయ్ పిల్లా ! ఎక్కడ కట్లా పోతావ్, పదలోనకి.

సరో : ఇదుగో మావా, నాకు కోపంవచ్చిందంటేనా.

సూర : ఏం వస్తే; న న్నేం వెళ్ళాడతావా (అంటూ లోపలికి
తోస్తాడు. సరోజ సూరయ్యచెయ్యిమీద కొట్టి వెక్కిరించుకుంటూ
నిర్మలతో కలిసి లోనికి వెళుతుంది. సూరయ్య నవ్వుతూ చంద్రయ్య
కైపు చూస్తాడు.)

చంద్ర : ఏంటిరా, చిన్న పిల్లతో (లేచి సూరయ్యతో లోనికి వెళ్ళ
తాడు) [తె ర]



భూమి కోసం

రెండో రంగం

[పగలు 10 గంటలు. గోపాలరావు భవనంనుండు తల చావడి. ఒక డ్రాయరు, నాలుగు కుర్చీలు, ఒక బెంచి వుంటాయి. టేబులుమీద తెల్లటిగుడ్డ పరచి వుంటుంది. పేపరు వెయిట్, కాతా పుస్తకాలు, ఫ్లవర్ పాట్, మొదలైన సామానులుంటాయి. ఎదురుగా గోపాలరావు ఫాటో, దాని ప్రక్కన యూరోపియన్ యువతి అర్ధనగ్న చిత్రం వుంటాయి. రాముడు స్త్రీజిమిదికి వస్తాడు. కోరమీసం, దుబ్బుక్రాపు, వలబనీను, మట్టగోచీ, భుజాన టర్కీ టవలు, మెడలో ఆంజనేయులు బిళ్ల, కుడిదండకు వస్తాడుత్రాడు వుంటాయి. రాముడు టేబిలుమీద సామానువగైరా సర్ది ఫాటోలమీద దుమ్ము దులుపుతాడు.

వక్కపాడి నవులుతూ గోపాలరావు వస్తాడు. ఖద్దరు సిల్కు లాల్సీ, మడత విప్పిన పాందూరు ఖాచీ ఉత్తరీయం, కత్తిరించిన మీసాలు, కాళ్లకు కాన్పూరు చెప్పలు, కళ్లకు జోడు, చేతికి గడియారం, వ్రేళ్లకు వుంగరాలు, సిగరెట్టుటిన్ను, అగ్గివెట్టి.]

గోపా : (ఉత్తరీయం కుర్చీమీదవేసి కూర్చుంటూ) అరేయ్ !

రాముడూ

రాము : అయ్యా!

గోపా : ఏవిటిరా ఊళ్ళో సంగతులు !

రాము : ఇంకా మీకు తెలవలా? రాత్రి పల్లెలో మీటంగం.

గోపా : ఒహో! పైనుంచి ఏ నాయకుడైనా దిగాడా?

రాము : అదేమీలేదులెండి. ఊళ్ళోవాళ్లే నలుగురొచ్చారు.

గోపా : ఊళ్లోవాళ్లా ? ఎవరెవర్రా ?

రాము : రంగయగారబ్బాయి, సూరయ్య, యింకా నలుగురు
జక్కాయి బుక్కాయిగాళ్ళూ.

గోపా : ఊఁ, సరే. ఏవనిరా మీటింగు ?

రంగ : (ప్రవేశించి) ఎక్కడండ్లోయ్ మీటింగు ?

రాము : ఏంటండ్లోయ్ రంగయ్యగారూ. తెలవనట్టడుగుతుండారు.
అసలు కతానాయకుడే మీ అబ్బాయిగారయితేను.

రంగ : అందుకనా రాత్రి పొద్దుపోయివచ్చాడు దొర.

గోపా : బంగారంలాంటి కుర్రాడు చెడిపోయేను, కాస్త జాగ్రత్త
పడు.

రంగ : ఆ విషయమే తమతో మనవి చేసుకోవాలనుకుంటు
న్నాను.

గోపా : దానికి నే నేంజేస్తాను ?

రంగ : ఏదైనా వుద్యోగం...

గోపా : ఇప్పించమంటావు.

రంగ : చిత్తం.

గోపా : ఎందరికని సిఫారసు చెయ్యను.

రంగ : ఏదో తమదయ.

గోపా : పరిస్థితులు మారిపోయినై. మాటలతో పనులు
కావయ్యాయి.

రంగ : మీకు తెలిసిందేగా నా పరిస్థితి. ఏదో...

గోపా : సరే రేపు వెళ్ళేటప్పుడు జ్ఞాపకం చెయ్యి. అరేయ్
రాముడూ !

రాము : అయ్యో !

గోపా : తోటదగ్గరకు వెళ్ళొచ్చావా ?

రాము : ఓ. అక్కడ నాలుగుగేదెలుంటే దొడ్డోపెట్టాకూడా.

గోపా : ఎక్కడ ! మన తోటలోనా ?

రాము : మన తోట్టోకి రావటమే ! కంచపక్కనున్న బంజర్లో
వుంటేను.

గోపా : సరే. వెళ్ళి పని చూసుకో.

(రాముడు వెళతాడు)

రంగ : తోట అంటే జ్ఞాపకం వచ్చింది. దాన్ని పెంచడానికి
మనిషి కావాలన్నారుగా.

గోపా : అవును. ఎవడైనా వున్నాడా ?

రంగ : ఉన్నాడులెండి, చాలదిట్టమైన మనిషి.

గోపా : ఎక్కడున్నాడు ?

రంగ : ఎక్కడోగాదు. మన సూరయ్య యింట్లో. పడమరనుంచి
వచ్చాడు.

గోపా : అయితే అతనికి తోటపని బాగా తెలిసేవుంటుంది.
ఇంతకూ సరిగా పనిచేసే రకమేనా ?

రంగ : పనా ? ఆయన చెయ్యకపోతే ఇంకెవడు చేస్తాడండీ,
చూస్తారుగా.

(శంకరయ్య, జానయ్య వస్తారు. శంకరయ్య వయస్సు 45 సం.లు
జానయ్యకు 36 సం.లు. శంకరయ్య ఆఫారం, తెల్లని కట్టుపంచ,
వైపంచ ధరించాడు. తల కొద్దిగా నెరిసింది. కొనపోగు, చిన్నమీసం,
వ్రేళ్ళకు ఉంగరాలు, చేతిలో తలకాయబెత్తం, కాళ్ళకు తగరం కుట్టిన
చెప్పులు.

జానయ్య ధోవతి, ఉత్తరీయం, చారల హాఫ్ వర్క్, క్రాపు, కత్తిరించిన
మీసం, ఆకుచెప్పులు, చేతికి గడియారం ధరించాడు.)

గోపా : ఓ, శంకరయ్యగారా ! రండి, రండి. (లేవబోతాడు)

శంక : కూర్చోండి, కూర్చోండి.

గోపా : (వాళ్ళిద్దరికీ కుర్చీలు చూపిస్తాడు. అంతా కూర్చుంటారు)

ఏం! జానయ్యా ! ఏమిటి విశేషం!

జాన : మరేంలేదు. మన కూలీలగొడవే. మీకో సంప్రదించు దామని.

గోపా : అలాగా, అరే రాముడూ! (రాముడు వస్తాడు) నాలుగు కాఫీలు తయారుచేయించరా.

శంక : అక్కర్లేదు, అక్కర్లేదు. ఇప్పుడే భోజనంచేసి ఇట్లా వచ్చాం.

గోపా : దానికేంలేండి.

జాన : అబ్బేబ్బే ! అదిగాదు; ఇంకా చెయ్యి తడైనా ఆరలేదు.

గోపా : (రాముడితో) సరే పోరా (వాడు వెళతాడు)

రంగ : భోజనం చేసినతర్వాత ఒక కునుకుతియ్యండే శంకరయ్య గారెటూ బయలుదేరారే !

శంక : పనికలిగినప్పుడు తప్పుతుంది ? కూలీ లెట్లాగూ ఇప్పు డిక్కడికి వస్తారుగా. ఆ గొడవేదో ముందుగా గోపాల రావుతో సంప్రదించితే మంచిదని...

గోపా : ఈ మాత్రానికి ఎండలో రావాలా ! పెద్దవారు. మీ రేం చేస్తే కాదంటాను.

జాన : ఆ చేసేదేదో నలుగురం ఆలోచించుకొని చేస్తే బాగుం టుంది. ఏమంటావ్ రంగయ్యా ?

రంగ : కాదు మరీ!

గోపా : ఇంతకూ వాళ్లు ఏదేవుండేవిటి ?

శంక : ఒక పావలా కూలి పెంచమని.

గోపా : వాళ్ల కేం ? ఎంతయినా పెంచమంటారు. అసలు మీ అభిప్రాయ మేమిటో తేల్చండి, ఈ విషయంలో.

జాన : ఊళ్లోకి మోతుబరి ఆసాములు మీరు. ఏది చేసినా మీరు చెయ్యాలి. మీతోపాటు మేమూ.

రంగ : అదేమన్నమాట ! ఆయనతోపాటు మీరివ్వగలరా ? అవసరమనుకుంటే యివ్వాలి ఆయన మనిషికి నాలుగు రూపాయలు అవతల పారేస్తాడు.

శంక : వాళ్ల పోరు చల్లార్చటానికి ఏదో అనో, బేజో అయితే అట్లాగే తగలేస్తాం. అంతేగాని గోపాలరావుతో మే మెక్కడ తూగుతాం ?

గోపా : అవునుగద ! అనో, బేజో అయితే మీబోటివాళ్లు ఎవరో నలుగు రివ్వగలుగుతారు. మిగతా సన్నకారు లైతుల గతి ఏంకావాలి ? వాళ్ళు ఈ కూలే బువయిం దని గోల పెడుతున్నారు.

జాన : అదీ నిజమే మరి !

శంక : మరి వీళ్ల గోల ఏం చేద్దాం ?

రంగ : ఏం చెయ్యాలి, మావల్ల కాదురా అబ్బాయ్ అంటే కొడతారా ?

జాన : ఇదిట్లా వుండగా ఆ బంజుకటి దున్నుతామని ఏడుస్తున్నారు.

శంక : అవును, అదొక గొడవ జచ్చింది. ఏమంటావ్ గోపాలరావ్ ?

గోపా : రాజకీయశాఫితుల కివ్వాలంటేనే భూమి దొరక్క ప్రభుత్వం నానాఅవస్థలు పడుతోంది. మన మెక్కడ తెచ్చిస్తాం వీళ్ళకి భూములు ?

శంక : లేకపోతే ఏ చిక్కులేదు, కాస్తా కూస్తా మన ఊళ్లోనూ తగలడిందిగా బంజరుభూమి !

రంగ : అయినా యీ కూలి ముండాకొడుకులకు వ్యవసాయ మెందుకండీ ! వాళ్ళ తాత తండ్రులు సంపాదించింది ఎకరమో, అరెకరమో వుంటే నిలుపుకోటం చేతకాక మీకు, గోపాలరావుగారికి అమ్ముకున్నారు.

జాన : వాళ్లేం చేసుకుంటే మన కెందుకు.

గోపా : వాళ్లింతటితో ఆతే అందువల్ల మనకొచ్చిన నష్ట మేమీ లేదనుకో.

శంక : ఆగక ఏం చేస్తారు ? ఎగిరిపోతారా !

గోపా : చీమదూరే సందిస్తే నెత్తి నెక్కి కూర్చుంటారు. ఇవ్వాలే బంజరాక్రమిస్తారు, రేపు గల్లు గదుముతారు. అదేవి టంటే అదీ బంజరులోదే అంటారు.

రంగ : కాదని ఎట్లా అంటాము. శంకరయ్యగారు దాదాపు అయిదారెకరాలు కలుపుకున్నారు.

జాన : ఒక శంకరయ్యగారన్న మాటేవిటి ? ఆ బంజరుప్రక్క నున్న ప్రతి రైతు అంతో యింతో కలుపుకున్నాడు.

గోపా : అవును మా భూమిలోనూ ఏవో కొంత కలసివుంటుంది. అవసరమయితే రే వీపాటికి విడగొట్టిస్తాను.

రంగ : అది వదులుకోడం మీ కొక లెఖ్కులోవిషయం కాదనుకోండి. తతిమ్మ రైతుల సంగతి ?

గోపా : ఇట్లాంటివే అనేక మొస్తాయి.

శంక : ఇదంతా చూస్తే నా కేదో గందరగోళంగా వుంది.

గోపా : పోనీ వీటన్నిటికీ సహించి దున్నుకోవచ్చామే అనుకోండి; ప్రతికూలి వెధవా సరిగ్గా తరుణంలో నాకూ సొంత పనుందంటాడు. కావాలంటే మనకు సరయిన జీతగాడుకూడ దొరకడు. ఇటు రైతుల్ని నష్టపరుస్తారు. అటు వాళ్లు బాగుపడి చావరు.

శంక : అంత్య నిష్ఠూరం కంటే ఆదినిష్ఠూరం మెరుగు; ఎందుకొచ్చిన తద్దినం ఇదంతా?

గోపా : సరే. ఉన్న విషయం అదీ, ఆలోచించండి.

రంగ : ఆ, వెళ్లొస్తానండి.

శంక : ఉండవయ్యా, వెళ్లొచ్చు.

రంగ : కాస్త తొందర పనుంది. వెళ్లాలి (ముంచుకు నాలుగడుగులు వేసి) గోపాలరావుగారూ, రేపయినా కాస్త మన బండీ ఎళ్లూ

గోపా : మొన్ననే చెప్పానుగదయ్యా, ఇన్ని సార్లూ. తోలించు కెళ్ళు.

రంగ : చిత్తం చిత్తం (నాలుగడుగులు వేస్తాడు)

గోపా : ఇదిగో రంగయ్యా !

రంగ : (వెనుకబడి) అయ్యా !

గోపా : ఇండాక చెప్పావే, ఆ విషయం...

రంగ : ఇప్పుడే ఆ పని చూస్తా (వెళ్లిపోతాడు)

శంక : ఇదిగో జానయ్యా ! నీదగ్గర ఏమైనా వంకసన్నం నారు దొరుకుతుందా ?

జాన : నా దగ్గర లేదుగాని, సుబ్బయ్యగారి శ్రీరాములు దగ్గర వుంది.

శంక : అదా ! ఆ మడంతా గొడ్లు నాశనం నాశనంగా తొక్కి-
సయ్యట.

గోపా : పాపం !

శంక : వాడి ఆకుమడి పాడు జేసింది మీ గొడ్లెనటగా ?

గోపా : అతడన్నాడా ?

శంక : అనటమేవ్విటి ఒకటేగోల. ఆచేలోనుంచి గిద్దెడుగింజలు వాడింటికి వచ్చి మూడు సంవత్సరాలయిందట మీ పశువులమూలాన.

గోపా : (నవ్వి) మా పశువులకు మేత లేక వాడి చేను మేపించానంటారా ? ఆ వెధవ వాగితేమాత్రం చమ్మేదెవడు.

జాన : మన ఊళ్లో అదేమీ లేదులెండ్లి. ఇదిగో తోక అంటే అదిగో పులి అంటారు.

గోపా : ఇది మంచికి కాలంకాదు శంకరయ్యగారూ ! మన దక్కడ డెబ్బై ఎకరాలు. దానిమధ్యలో ఏడ్చింది యీ శ్రీరాము లన్నదములు ముగ్గురికీ మూడెకరాలు.

జాన : అదంతా మాకు తెలిసిందేగా; శ్రీరాముల్లితప్ప మిగతా రెండువాటాలూ మీరు కొన్నారుకూడాను.

గోపా : ఎందుకు కొన్నానంటారు ? నాకు భూమి చాలకనా !

శంక : ఆ మాట ఎవడంటాడు. ఏదో చేలో చేను కలుస్తుందని కొనివుంటావు.

గోపా : నిజానికి నా అభిప్రాయం అది కానేకాదు. కేవలం ఇట్లాంటిగొడవ లొస్తుంటాయనే.

జాన : అట్లాంటప్పడు శ్రీరాములు భూమికూడ ఒక వంద అటో ఇటో తీసుకుంటే పోయేదిగా !

గోపా : అదీ అయ్యింది. వందగాదు రెండువంద లిస్తానన్నాను. నిజంగా వాడికి భూమికావాలనివుంటే నేను ఇచ్చేడబ్బుతో రెండేకరాలు వస్తుంది ఏటాడ్డనయితే. కొనుక్కోగూడదూ హాయిగా !

జాన : ఏవంటాడు ?

శంక : అది వాడితాత సంపాదించింది. కనుక దాన్ని అమ్మటం వాడి కేమాత్రం ఇష్టంలేదు.

గోపా : ఆ, ఇవన్నీ పైకి మీబోటివాళ్ళతో చెప్పేకబుల్లు. ఆ యెకరాన్నాధారం చేసుకొని, చుట్టూవున్న మనడెబ్బె ఎకరాల్లో తన పశువుల్ని మేపుకోడానికి అలవాటుపడ్డాడు.

జాన : అసలు సంగతి ఇదన్నమాట !

శంక : వాడిసంగతి అట్లా వుండేయ్. ఆ మిగతావాళ్ళిద్దరి దైనా రిజిస్టరు చేయించుకోలేదే ?

గోపా : శ్రీరాములు వాటా విషయంకూడా తేలిపోతుందేమో, అంతా ఒకేసారి రిజిస్టరు చేయించుకుందామనుకున్నాను.

జాన : ఎగ్రిమెంటు రాయించుకుని భూమి స్వాధీనం చేసుకున్నారుగా. రిజిస్టరుకేం, ఎప్పుడైనా చేయించుకోవచ్చు.
(మోహన్ రావు, నూరయ్య, రామదాసు, పుల్లయ్యలు వస్తారు)

రామ : దణ్ణాలండి.

గోపా : (బల్ల చూపుతూ) హూర్చోండి.

(మోహన్ రావు, నూరయ్య కూర్చుంటారు)

శంక : ఏరా అబ్బాయ్, సూరయ్యా ! ఎంతసేపని కూర్చోం
మికోసం ?

సూర : ఏం జెయ్యమంటారు !

రామ : మీకు తెలిసిందేగా మాబతుకు. పొయ్యిమీదకుంక,
పొయ్యికిందకుండవు. పొయ్యి కిందకుంటే పొయ్యిమీద
కుండవు. కూడుడికేసరికి ఈయాలయ్యింది.

జాన : ఏదైనా మాటచెప్పితే అతకాలి రామదాసూ ! ఈ
కోర్కెల్లో తిండికి గింజల్లేవంటే ఎవడు నమ్ముతాడు ? ఎందు
కొచ్చిన బీదరవులంట.

మోహ : లేనివాడు బీదరవు లరవడం సహజం. కానీ...

గోపా : అరే పుల్లాయ్ ! గిత్త వూడవీనుకుంది, కాస్త కట్టివేసి
రారా.

రామ : సోరా పుల్లయ్యా. (అతను వెళతాడు)

గోపా : రామదాసూ ! నుంచున్నా వేం ?

రామ : ఘరవా లేదులెండి. దొరలు నలుగురూ ఒక చోటుండారు,
మా మాటేదో సెలవిస్తే, సోయి పనిచూసుకుంటాం.

గోపా : ఏం చెప్పమంటావ్ !

రామ : కరువుకాలం, ఒక పావలాడబ్బులు కూలిపెంచమని,
అంతేబాబూ.

గోపా : ఇదివరకు మీకు పెంచమంటేనే పెంచామా కూలి !

శంక : ఎప్పటి కప్పుడే ఏకాదశి. ఎంతిపెంచితే ఏముంది ?

సూర : ఆసంగతి మీకు తెలుసనేగా, కూలిపెంచమనేది.

రామ : మన కష్టసుఖాలు వారు కనిపెట్టకపోతే ఎవరు కని
పెడతారు ?

గోపా : అదిగాదు రామదాసూ ! నీలాంటి పెద్దవాళ్లు
అడగనూవచ్చు, మేం పెంచనూవచ్చు. లాభం ! యీ
నాలుగుకోజులూ తాగి తందనాలాడతారు. తర్వాత ?

(పుల్లయ్య వస్తాడు)

జాన : ఎప్పటాట కాటన్న, అంతే.

పుల్ల : అసలు దుకాణాలే ఎత్తేయించారుగా, ఇంకా తాగు
డేంటి, తాగుడు.

గోపా : అవును, పేదల్ని బాగుచేయడానికి మన పెద్దలంతా
ఆలోచించే ఈపని చేశారు.

సూర : (వ్యంగ్యంగా) అంతేలేండి !

శంక : చేసి లాభం ? ఇంటి కొక బట్టే పెట్టారు. అట్లా పొలం
మీదకెళ్ళి చూడు.

మోహ : వీటి దొక లెక్కలో విషయంగాదులెంజి. పట్టణాల్లో
మేడలమీద వెలిశాయట యీ బట్టేలు వేలకు వేల పెట్టు
బజ్జికో. అడిగే దిక్కులేదు.

పుల్ల : నిజంగానా బాబూ !

గోపా : (విసుగ్గా) వాడూ నీలాంటి దౌర్భాగ్యుడయ్యుంటాడు.

సూర : పది కోజులనాడు నే నొకమాట విన్నాను, గోపాలరావు
గారూ !

గోపా : ఏచిటది ?

సూర : మన బస్టిలో ఒకమేడమీద సారాబట్టే వుండంట.

గోపా : ఊ, ప్రంలే ?

సూర : మరేంలేదు. అందులో మనకీ వాటావుందన్నారులెంజి.

గోపా : నాకా ?

సూర : ఆఁ.

గోపా : ఎవ డా కూసింది ?

సూర : ఒకడన్న మాటెంటి ? ఎక్కడ చూసినా ఒకటే గుసగుసలు.

శంక : తిన్నదరక్కపోతేసరి, పిల్లిమీదవెల్లి, ఎల్లిమీదపిల్లి.

జాన : బాగాచెప్పారు, లేకపోతే వీళ్ళంతా చూచిచచ్చారు !

సూర : సరీగా నేనూ ఇదే మాటడిగా, మీరంతా చూచిచచ్చారా, అని !

జాన : ఊఁ, అడిగితే ?

సూర : చాల్లే పూరుకోవయ్యా, నిప్పులేని పొగుంటుండా అన్నారు. ఇంకే మాట్లాడను !

పుల్ల : అక్కడదేగాఁవాలు, మొన్న దొరగారింటికి ఇంత పొడుగుసీసా వచ్చింది. యాబైరూపాయలంట ! ఆర్టాగి పోయింది.

మోహ : అది గొప్ప గొప్పవాళ్లు నేవించేది. అజీర్తి చేసినప్పడు మందుగా ప్రపయోగిస్తారు పుల్లయ్యా !

గోపా : కాదురా మోహన్, ఈమధ్య అమ్మాయి ప్రసవించినప్పడు తేప్పించా.

సూర : దానిదేంటిలెండి, అట్టాంటప్పడు ఒకటికే నాలుగు సీసాలు దింపితేమాత్రం ఏం ?

రామ : ఇదిగో సూరయ్యగారూ ! మనం వచ్చిన పనేంటి, యీ గొడవేంటి ?

మోహ : తీగ లాగితే ఊంక కదిలింది, అంతే; - గోపాలరావు గారూ ! వాళ్ళ నిషయ మేనో తేలిస్తే వెళ్ళిపోతారుగా.

గోపా : తేల్చడానికీ, తేల్చకపోవడానికీ ఇది ఒకరిద్దరితో అయ్యే పనిగాదు. అందులో ఇవ్వాళ రైతులస్థితి ఎంత అర్థాన్నంగా వుందో నీకూ తెలుసుగా; వచ్చే ఆదాయం ఎక్కడానాకూ, పాలేళ్ళ జీతాలకూ, ఎరువులకూ, వ్యవసాయ ఖర్చులకూ చాలక రైతులు అప్పుల పాలవుతున్నారు.

శంక : రైతు ! ఈ యేడు నామట్టుకు నాకు పిల్లి పెళ్ళిచేస్తే నాలుగువేలప్పయ్యింది.

జాన : అందాకా ఎందుకండీ ! ఒక్క పిల్లవాడుంటు, వాడి చదువుకు చాలడం లేదు ! నా ఆదాయం.

గోపా : మన పరిస్థితులే ఇంత అర్థానంగావుంటే ఇక చిన్నరైతుల సంగతి వేరే అడగాలా !

మోహ : మీరు కూలి పెంచాలిగాని, యేచిన్న రైతుకూ అభ్యంతరం వుండదు.

గోపా : ఎందుకనో ?

మోహ : ఆ వున్న రెండేకరాల్లో పైరువేసుకోవడానికి నాలుగు రోజులు పట్టదు. తర్వాత ఏంచేస్తాడు ? ఏదిమందిలోపాటు కూలికి బయల్దేరతాడు. కనుక కూలిపెరగడం అతనికి లాభమే ! ఏమంటారు ?

గోపా : ఈవాదన తెలిచచ్చేదిగాదుగాని, ఈయేటికి ఇట్లాగే పోనివ్వండిరా అబ్బాయ్. తర్వాత చూచుకుందాం.

పుల్ల : బాగానేవుంది. వెనకటి కెవనో చచ్చేదాకావుంటే పెళ్ళి చేస్తానన్నాడంట.

రామ : ఉండరా.

పుల్ల : ఏంటి వుండేది. ఏయేటి కాయేడు యిట్లాగే పోతావుంది.

గోపా : (చురచుర చూస్తూ) ఎవరిమీదరా నీ అదరిపాలు ?

మొహ : గోపాలరావుగారూ ! నిజానికి పుల్లయ్య మాట్లాడిన దాంట్లో అదరిపాటేముందండీ ! శంకరయ్యగారు కూతురు పెండ్లికి పదివేలు కట్టుమిచ్చారు. అయిదువేలు ఖర్చు పెట్టారు. అందువల్ల నాలుగువేలు అప్పయ్యిందేమో; అదీ వ్యవసాయ ఖర్చులకింద లెక్కేనా ?

సూర : జానయ్యగారి సంపాదన కొడుకు చదువుకింద చాలటం లేదంట; ఇంకేం చెప్పతాం !

రామ : అయ్యన్నీ మన కెందుకుబాబూ ! ఆరిచేవాళ్ళమా ? తీరిచేవాళ్ళమా !

మోహ : ఏ వస్తువు కొనబోయినా మండ్లిపోతూంది. కూలీలు వుప్పుదగ్గరనుంచీ కొనుక్కోవలసిందే ! చెమటోడ్చి కష్టపడ్డా కడుపు నిండడంలేదు. వాళ్ళు పనిచేయాలంటే అసలు బతకాలిగా !

శంక : (కోపంగా) నువ్వు కూలికళ్ళేవాడివా పెట్టేవాడివా. అసలు నువ్విక్కడి కెందుకొచ్చావురా అబ్బాయ్ ?

గోపా : మనం దేని కెంత ఖర్చుపెడతన్నామో లెక్కచెప్పడానికి. (రాముడు వస్తాడు)

పుల్ల : అంతేలండి ! ఎవరికైనా వుండమాటంటే వులుకెక్కువ.

గోపా : ఒరేయ్ ! జాగ్రత్తగా మాట్లాడు.

రాము : అసలీడిదగ్గర ఎంత పొగరుందని.

పుల్ల : ఏంటయ్యా ! మాటలు సరీగా రానియ్.

రాము : ఏంటిరా ఇప్పుడు కూసినకూత మల్లీకుయ్ ?

(అంటూ మీదకు వెళతాడు)

పుల్ల : ఏం? కొడతావా?

సూర : కొట్టాలి రెండు సీసాలు.

(రాముడు సూరయ్య వంక కొరకొర చూస్తాడు)

గోపా : (మందలింపుగా) అరే, రాముడూ!

రాము : కాదుండీ మన బంజరు దున్ను తారంట. బంజరు !

సూర : ఏం దున్ని తే? నీతాత సంపాదించాడా?

రాము : ఉహు.

గోపా : అరే. నీకెందుకురా ఆ గొడవ?

రాము : అది కాదుండీ.

గోపా : పోరా అంటే. (కనురుకుంటాడు)

రాము : చిత్తం, (వెళతాడు)

(శంకరయ్య, జానయ్యలు లేస్తారు)

శంక : (లేస్తూ) గోపాలరావ్ ! మేం వెళతాం.

రామ : మాగతి ఏంజేసి వెళతన్నారు ?

జాన : వెళ్ళక, పొద్దుగూకులూ ఇదేపనా మాకు. (వెళతాడు)

రామ : (శంకరయ్యతో) మ రా బంజరు మా టెంటిబాబూ?

శంక : ఏది చేసినా గోపాలరావు చెయ్యాలిసిందే. అతనికో పాటు మేమూ (వెళతాడు)

మోహ : విన్నారా గోపాలరావుగారూ ?

గోపా : ఏవిటోయ్ మోహన్ ! చదువుకున్నవాడివి. నీవు కూడా గ్రహించకుండా మాట్లాడతావ్ ! వాళ్ళ కసలు ఏది చేయడానికీ ఇష్టంలేదు. వీళ్ళ పోరు పడలేక ఇక్కడదాకా వచ్చారు.

మోహ : అలాగా ! (లేస్తాడు)

సూర : డబ్బులేకపోయినా, మాకూ కాస్త బురుంది (కూలీలతో) పదండి పోదాం. (అంతా బయలుదేర్తారు)

పుల్ల : నేను వచ్చేటప్పుడే చెప్పా. ఇ దింతేనని.

రామ : (గోపాలరావుతో) పోతాం దొరా! (అంతా వింగులాకి పోతారు)

గోపా : ఇదిగో సూరయ్యా! సూరయ్యా! (సూరయ్య తిరిగి వస్తాడు)

సూర : పిల్పారా! ఎందుకు ?

గోపా : ముందు కూర్చో. (కుర్చీ చూపుతాడు)

సూర : ఫరవాలేదులెండి.

గోపా : పిల్లిని చంకనబెట్టుకొచ్చా రెండుకు ?

సూర : (యోచిస్తూ) మోహనరావు వచ్చాడనా? రాకపోతే ఇంకొరకంగా మాట్లాడతారు.

గోపా : నే ననేదీ అదే. అప్పుడు తప్పకుండా బండి గాడిని పడేది.

సూర : గాడినెందుకుపడేది! మాకు దేశం పరిస్థితులు తెలియవుగా.

గోపా : ఏం తెలియకపోతే! అంతా తెలిసినవాళ్ళే వుంటారా ?

సూర : తెలిసినవాణ్ణి తీసుకురండి, మాట్లాడడాం అనేవారు.

గోపా : అదిగాదయ్యా, నాతోమాట్లాడడాని కెవరోచ్చినా వర్షాలేదు. పెద్దవాడు, ఆ శంకరయ్యగా రున్నారు. గుడ్డొచ్చి పిల్ల నెక్కిరించిందని, ఆయన్ని వీడు విమర్శించడమా! నిజానికి ఆయన కెంతబాధగా వుంటుందో నీవే చెప్పు.

సూర : ఇంతకీ కూలి పెరక్కపోవడానికి కారణం మోహన రావు రావటమేనంటారు !

గోపా : ఒకరనడం ఎందుకు, నీకు కనిపించడంలా ?

సూర : అందుకనే నింద లేంది, బొందిపోదన్నాను⁴ పెద్దలు.

(రాముడు వింగులో నిలచి సంభాషణ వింటూవుంటాడు)

గోపా : అదట్లావుంచు, నీకో బక ముఖ్యవిషయం మాట్లాడా లని సిలిచాను.

సూర : చెప్పండి.

గోపా : మొదటినుంచి మీది చాలా పౌరుషంగా బ్రతికిన కుటుంబం. నీవుకూడ ఆ వాసన పోకుండా కాపాడుతున్నా వనుకో....

సూర : అందుకనే వున్న కొండ కాస్తీ వూడిపోయింది.

గోపా : నెధవఆస్తి ఇవ్వాళుంటుంది, రేపుపోతుంది. దాని లెఖ్కెవిటి. గౌరవం కాపాడుకోవాలి. గౌరవం! నీ వా సన్యాసులతో కలసి కూలికి నెళుతున్నావంటే, నాకెంత బాధగావుంది.

సూర : నాకు లేనిబాధ మీ కెందుకులెండి !

గోపా : నీకు బాధలేదంటే నమ్ముతానా! నా భూమిలో నీ ఇష్టంవచ్చినచోట పడెకరాలు చేసుకో.

సూర : ఎందుకులెండి నాకు, ఎద్దా! మొద్దా!

గోపా : దానికేం, మన చిన్నగిత్తల్ని తోలుకెళ్ళు. కాస్త తలాడిస్తవనేగాని, చాలాబాగా పోతయ్. నీకు తెల్పుగా, మిగతా పెట్టుబడంటావా? పెట్టుకెళ్ళు. నెమ్మదిగా తీర్చుకో వడ్డీలేకుండా,

సూర : ఇచ్చినా ఇయ్యకపోయినా, ఇచ్చినంత మాటన్నారు.
సంతోషం పోతా. (వెళుతూ వుంటాడు. గోపాలరావు కోపంగా
మాస్తావుంటాడు.)

రాము : (కాఫీస్లాగు గోపాలరావుకు అందిస్తూ) కుక్కకు నెయ్యి
కూడు యిమడదులెండి.

గోపా : (కాఫీస్లాగు తీసుకుని రంగయ్య వస్తాడు) ఊరి.

(చంద్రయ్యు తీసుకుని రంగయ్య వస్తాడు)

గోపా : ఓహో ! మీరా ! రండి, రండి (కుప్పిచావుతూ కుంగోప్పండి)

రంగ : (కూర్చుంటూ చంద్రయ్యతో) కూర్చోండి. (గోపాలరావుతో)

మన సూరయ్య పెదతండ్రి కుమారుడు.

గోపా : ఇండాక చెప్పారే... ఆయనా ?

రంగ : అవును.

గోపా : (చంద్రయ్యతో) మీ పరిస్థితులన్నీ రంగయ్యగారు
చెప్పారూ....

రంగ : ఇదిగో ! చంద్రయ్యగారూ ! మీ కథ విని గోపాలరావు
గారు కరిగిపోయారంటే నమ్మండి. అంతేగాదు, మీకు
జీవనోపాధికూడా కల్పిస్తామన్నారు.

చంద్ర : ఏదో వారి దయ.

గోపా : నాకు భగవంతు డేనో యింత యిచ్చాడు. కనీసం
మీలాంటివారికి సహాయపడటం నాధర్మం.

రంగ : చూచారా ! చంద్రయ్యగారూ ! ఎంత వుదారస్వభా
వమో !

చంద్ర : చెప్పాలా !

గోపా : దానికేం గాని. అసలు విషయం తేల్చండి. మీకు
మా తోటదగ్గర వుండడం అంగీకారమేనా ?

రంగ : ఆఁ ఆఁ, లేనిదే నాతో వస్తారా ?

గోపా : సరే, ఇంకా రెండు సంవత్సరాలు మొక్కల్ని జాగ్ర
త్తగా పెంచాలి. ఏమివ్వమంటావో చెప్పండి ?

చంద్ర : తమరే సెలవివ్వండి.

గోపా : నాకే పెట్టారు !

రంగ : మంచికి మంచే, వ్యవహారానికి వ్యవహారమే. మీరివ్వ
దలచుకున్న దేదో చెప్పండి !

గోపా : ఈ రెండేళ్లూ సక్రమంగా పనిచేస్తే, రెండేకరాలపొలం
ఇస్తాను. రెండేకరాలు. (చంద్రయ్య ఆశతో గోపాలరావు కైపు
చూస్తాడు) ప్రస్తుతం బీడుగావుంది. ఎక్కడంటారేమో మా
తోటకంటే కాస్తదూరం.

చంద్ర : దూరమో, దగ్గరో, అది తరవాతసంగతి. ఈ లోపల
మా జీవనం ?

రంగ : ఆలోచించాల్సిన విషయమే.

గోపా : (చంద్రయ్యతో) మన బావిచుట్టూ పదిసెంట్లు కాళ్ళీసలం
వుంది. అందులో కూరగాయలువ్వగైరా పండించుకోండి.
తోటలో పనిలేనప్పుడు యితరత్రా సంపాదించుకోవడానికి
నా అభ్యంతరం లేదు.

రంగ : విన్నారుగా చంద్రయ్యగారూ ! ఏవంటారు.

గోపా : ఆఁ, మరచాను. రాత్రిళ్లు మీరు తోటదగ్గరే పడు
కోవాలి. అక్కడ చక్కని పాకకూడా వుంది.

రంగ : అంతేనా ! మంచం, కంబళి, దిండు, తాబేటికాయ
ఇవన్నీ వుండాలేమో.

గోపా : అన్నీ వున్నై.

చంద్ర : అట్టాగే పడుకుంటాలెండి.

గోపా : అసలు మీకుటుంబ మెంతమంది ?

రంగ : పాపం ! కుటుంబమంతా చిన్నా చిన్నమైంది.

గోపా : ఏంజేస్తాం లెండి.

రంగ : మిగిలినదల్లా ఒక్క కుమార్తె; ఒక గిత్తదూడ.

గోపా : ఓఁ, మావద్ద తల్లిచావు కోడెదూడ ఒకటి వుంది;
ఇస్తాను, మేపుకుంటారా చంద్రయ్యగారూ ? (చంద్రయ్య
సంతోషంగా తలపుతాడు) అదిగో ! అక్కడుంది వెళ్ళి
చూడండి. (చంద్రయ్య బయటికి వెళతాడు)

రంగ : మనిషి చాలా మంచివాడైంది !

గోపా : సూరయ్యమాట్లాడోపడి జారిపోడుగద.

రంగ : జారటం మాటలేనా ! మీరు వేసిన ఎర్రెట్లాంటిది-భూమి.
భూ ... (చంద్రయ్యి మాసి ఆగిపోతాడు)

గోపా : (చంద్రయ్యతో) ఆఁ, చూశారా ?

చంద్ర : కాకులుపోడిచి ఒంటినిండా పుట్టుపడ్డమ్ దూడక.
పురుగులుకూడా పడ్డయ్యనుకుంటా.

గోపా : మంచి కోవగల దూడ. దీని అన్న అయిదు వంద
లమ్మింది.

చంద్ర : దాన్ని బతికించటానికి పడగల పాల్లన్నీ పడతా.
సాయంత్రం తోటకాడి కెళ్ళేటప్పుడు తీసుకెళతాలెండి.
రంగయ్యగారూ ! నెళదామా.

రంగ : పదండి, నాకూ తొందరపనుంది.

చంద్ర : (గోపాలరావుతో) వెళ్ళొస్తానండి.

గోపా : అట్లాగే. (అంతా లేస్తారు)

(తె ర)



భూ మి కో స ం

మూ డో రం గం

ర చ్చ బం డ

[శంకరయ్య రచ్చబండమీద కూర్చుంటాడు. గోపాలరావు అటూ, యిటూ పచారుచేస్తూ వుంటాడు. పుల్లయ్యూ, రామదానూ నిలబడి వుంటారు]

గోపా : అరే ! పుల్లాయ్ ! మర్యాదగా అడుగుతున్నాను, దొంగతనం ఎప్పుడూ దాగదు. ఇవ్వాళ కాకపోతే రేపైనా బయటపడి తీరుతుంది. ఆనాడు నీ చావు కుక్కలొల్లవు. బతకదలిస్తే నిజం చెప్పు; మా దొడ్లో దొంగతనానికి వచ్చింది ఎవరెవరారా ?

పుల్ల : ఏమో ! ఎవడు చచ్చాడో నాకేం తెలుసండీ ! అట్లాంటి ఎదవబుద్ధి నాకు లేదు సరిగదా.....

గోపా : నాలుగురోజులక్రితం యిక్కడే పెద్దమనుషుల ఎదుట నీవు నేరంచేసి నట్లు రుజువైంది. ఒకడూ, ఇద్దరూకాదు; నలుగురు సాక్ష్యం చెప్పారు...

పుల్ల : ఆళ్ళూ మనుషులే.

గోపా : కాదు నీవే మనిషివి — అప్పుడు నిన్ను పగల్గిసి ఎండేసినా అడిగే దిక్కులేదు. అయినా నాలుగు రోజులు గడువిచ్చాను. ఎందుకిచ్చానో ఏవీట్లో ఆలోచించి మరీ జవాబుచెప్పు.

పుల్ల : ఏం చెప్పమంటారండీ ?

శంక : అరే ! పుల్లాయ్. పసినిడ్లకు చెప్పినట్టు చెపుతున్నాడు. తలతిక్కగా వాగి గోపాలరావును రెచ్చగొట్టకు. తెలిసో తెలియకో గడ్డి తిన్నానని ఒప్పుకో. తేలికలో పోతుంది.

రామ : ఇంతప్పుట్టుంచి పుల్లాయి నెరుగుదును. నాలుగేళ్ళు మీదగ్గర కమతంకూడా చేశాడు. ఎన్నడైనా యీడిదగ్గర దొంగబుద్ధున్నట్టు చూశారూ? చెప్పండి దొరగారూ.

గోపా : చూస్తే యీచికిత్స అప్పుడే జరిగేది. బయట పడనంత కాలం అంతా బుద్ధిమంతులే !

పుల్ల : అవున్నేండి.

శంక : ఎప్పుటి సంగళో ఎందుకు ? ఇప్పుడిది తేలనివ్వంకోయ్ !

గోపా : మాటల్తో తేలుతుందీ ?

రామ : చేసినమాట నిజమయితే తేలకేంచేస్తుంది బాబూ !

శంక : ఏమీచెయ్యండి ఎందుకంటారోయ్. నిన్ననరేం ?

రామ : అదిగాదండీ. ఆరోజు పొద్దుగూకులుగా మేమిద్దరం ఒక్క చోటే వుండాం. మాకొంప పడిపోతే కట్టుకుంటున్నాం.

గోపా : ఒహో ! అదాసంగతి ! అయితే యిందులో నీకూ భాగముందన్నమాట ! సరి సరి !

పుల్ల : ఇంకేం. ముసలాణ్ణికూడా యిందులో యిరికించండి. మీపున్నెం ఎక్కడికి పోతుంది.

శంక : ఛఛ ! వాగబోకు. ఈయన మీమీద కేసులు బనాయిస్తున్నాడటావా ?

పుల్ల : అదికాదండీ. ఏటినర్దంనుంచి దొరగారు మామీద కచ్చి పట్టారు. చివరికి యిట్టా తీర్చుకుంటున్నారు.

శంక : నోటికొచ్చినట్లు వాగి తన్నులు తినేవు.

గోపా : తిప్పి తిప్పి అమ్ముతే గుడ్డిగవ్వ ఖరీదు చెయ్యకు. వీడి మీద కక్ష తీర్చుకోడానికి ఓ ప్రయత్నం చెయ్యాలట. పక్కలిరగదన్నే వరకూ యిట్లాగే వదకుతూంటాడు.

రామ : అంత పనెందుకులే బాబూ.

గోపా : ఎందుకని పూరుకోబట్టి యిష్టంవచ్చినట్లు గంతులేస్తున్నారు. అసలు నీలాంటి పెద్దవాళ్ళకి బుద్ధుంటే, వీళ్ళిట్లా ఎందుకు తయారవుతారు? (పుల్లయ్యని జేతో మాపుతూ) వీడి బ్రతుకెంత? వీడెంత? చేసిన తప్పు చాలక నన్నెదిరించి మాట్లాడుతాడూ?

శంక : తల్లో పొగరు.

పుల్ల : పొగరంట, పొగరు! ఏం తిని పొగరెక్కెందండి?

గోపా : (కోపంగా) ఏమిటా పేలుతున్నావు?

రామ : బాబూ! తిక్కనన్నాసి. తెలిసొకమాట. తెలియకొకమాట.

గోపా : చెట్టుకంటవీసి నాలుగు తన్ని తేసరి. తిక్కా గిక్కా వొదిలిపోతుంది.

(సూరయ్య, మోహనరావుల ప్రవేశం)

సూర : (వైమాటలు విని) మీరు తలుచుకుంటే ఆగుతుంది? తేరగుర్రం తంకేడుబరికె. తన్నండి, తన్నండి!

గోపా : ఎందుకు తన్ను తారూ?

మోహ : అది మీకే తెలియాలి.

గోపా : మీరు తెలియదంటావు?

శంక : నీకు తెలియకపోవడం ఏమిటా అబ్బాయి!

సూర : మాకుకాదు, దేవుడికూడా తెలవ్వు గోపాలరావు గారి ఎత్తులు.

గోపా : హీ! హీ! ఏమీ తెలియందే అలగాజనాన్ని రెచ్చ గొట్టి పూరుమీది కెగదోల్తున్నారూ?

శంక : భేసైనమాట చెప్పావు. లేకపోతే ఎన్నడన్నా ఎరుగు దుమా? ఇట్లాంటి దొంగతనాలు. ఊళ్ళో అలుసుకనిపెట్టి కాదూ వీళ్ళకి కాల్చొచ్చినై.

సూర : మీరు పూనుకొన్నారూగా! యిరగ్గొట్టడానికి.
(జానయ్యని తీసుకొని రాముడు వస్తాడు)

శంక : అదికాదురా అబ్బాయి. నీవూ సంసారిపుట్టుక పుట్టావు. ఈ మాటుచెప్పు. గోపాలరావుదొడ్లో జొరబడి బంగారం లాంటి ఆవుపెయ్యని తోలుకెళ్లి కటికివాడికమ్మటం మంచిదే నంటావా?

సూర : ఆసంగతి బండరాముణ్ణి అడగండి.

గోపా : వాడి కేం తెలుసు?

మోహ : తోలిపెట్టిన మీకూ, తోలుకెళ్లిన మీ రాముడికీ తెలియకపోతే యింకెవరికి తెలుస్తుండండి!

గోపా : మర్యాదగా మాట్లాడు.

మోహ : మర్యాద! నిరుడు కూలీలు పావలాకూలీ పెంచ మంటే పెంచనన్నారు. గత్యంతరంలేక సమ్మెచేస్తే రెట్టింపు కూలిచ్చి పొరుగుారినించి ఈ లీలని దించారు. ఇప్పుడాకక్ష సాధించడానికి రాముడితో ఆవుపెయ్యని అల్లుడిగారింటికి తోలిపెట్టి, మమ్మల్ని జైలుకు పంపాలనుకున్నారు.

రాము } : ఆ! అట్లాగా!
 పుల్ల }

సూర : అదంతా మర్యాదస్తుల లక్షణంలే.

గోపా : చాల్లే! అంతటితో ఆపు. సంతోషించాం మీ తెలివికి. ఇదంతా పచ్చి అబద్ధం.

రాము : దొడ్లోనే వుందండి ఆవుపెయ్యి !

గోపా : దొడ్లోనా !

రాము : సూరయ్యగారు షోలుకొచ్చి, షోలేరండి.

గోపా : ఆ! అట్లాగా! (గుక్క తిప్పకొని) వ్రం జానయ్యా! మనవాళ్ళ తెలివితేటలు చూశావా! చేసినపాపం బయటపడుతుందనుకున్నాను. దొంగను తేలుకుట్టినట్లు ఆవుపెయ్యిని షోలుకొచ్చి దొడ్లోలోలారు. ఈమాత్రానికే విడిచిపెడతానూ? మా అల్లుణ్ణి పిలిపించి వీళ్ళబండారం బయటపెట్టితీర్తాను. నాదగ్గరా! ఈ పిచ్చి వేషాలు. వస్తా శంకరయ్యగారూ. (లేస్తాడు)

శంక : పదండి. (తమకూడా లేస్తాడు)

సూర : (శంకరయ్యతో వ్యంగ్యంగా) వెళ్ళి రండి.

శంక : వెళతారా అబ్బాయి.

సూర : చిత్తం.

మోహ : గోపాలరావుగారూ! మీరు చాల గొప్పయెత్తే వేశారు. కాని అది ఫలించలేదు. చేసిన పాపాన్ని ఎంత జాగ్రత్తగా సమర్థించుకున్నా అతగలేదు. ప్రజలు మేలు కున్నారు. మీ కుట్రలూ, కుతంత్రాలూ బయట పడి

పోతున్నాయి. ఇది మీ రెంత తొందరగా గ్రహిస్తే అంత మంచిది, వెళ్ళిరండి !

గోపా : (ఘటంగా నవ్వి) చదువుకున్నందుకు మంచి తెలివితేటలు సంపాదించావు. కాస్త జాగ్రత్తగా మాట్లాడడం నేర్చుకో. నీలాంటివాళ్ళని చాలామందిని చూశాం. (గోపాలరావు, రాముడూ వెళతారు)

సూర : ఆ నవ్వులోవుంది, ఏంవుండా ?

పుల్ల : విసం.

రామ : (సూరయ్యతో) ఇంటికాడ చెప్పకుండా ఎక్కడికెళ్ళాడబ్బా అని నిన్నట్నుంచీ కొట్టుకుంటున్నాం. ఈ పనిమీదుండావా బాబూ !

జాన : గోపాలరావుగారు ఆవుపెయ్యని అల్లుడుగారింటికి హోలి పెట్టాడని నీ కెట్లా తెలిసింది సూరయ్యా ?

సూర : బండరాముడిజతను తిరుగుతావుటాడే...

రామ : ఎవడు? ఆ మూడుముంతలాడా ?

సూర : ఆ! ఆ సన్నాసే.

పుల్ల : ఆ! ఆ!.....

సూర : నిన్న సాయంత్రం చెరువుగట్టుమీద ఎదురుపడి యీ కథంతా చెప్పాడు.

జాన : వాడు నీకెట్లాచెప్పాడా ?

సూర : తాగుబోతు ! వాడిదేముంది ? రెండురూపాయిలు చేతిలోపెడితే అదంతా చెప్పేడు. సరేనని అడేదారిని గోపాలరావుగారి అల్లుడుగారి వూరికి బయలుదేరాను.

ఒదిలిపెడితే ప్రమాదమని మూడు ముంతలాణ్ణికూడా నాతోనే తీసుకెళ్లా.

జాన : తెలివైనపని జేశావు.

సూర : అక్కడ వూరిబయట మిగతా ఆవుల్లోకలిసి యిది కూడా మేస్తావుంది. సమయానికి ఆ గొడ్డకాడా డేమయ్యాడో, ఎటుచూచినా కనపడలా. అదేమిదేమని మెదలకుండా తోలుకొచ్చా.

పుల్ల : బలే దైర్యంచేశావు సూరయ్యగారు.

రామ : కాని దాన్ని అక్కడేవుంచి జానయ్యగారంటి పెద్దమనిషిని తీసికెళ్లి చూపించినట్లయితే బాగుండేదేమో ?

మోహ : ఏమైనా జరిగేదంతే. ఇప్పుడు నాదొడ్లలో తోలింది మీరేనన్నాకు. అప్పుడు అల్లుడుదొడ్లలో తోలింది మీరే అనేవాడు.

జాన : అదీ నిజమే. పుల్లాయి దొంగతనం చేశాడంటే నాకు మొదటినుంచీ నమ్మకం చాల్లేదు.

మోహ : మీ రీమాట గోపాలరావుగా రుండగా అనవలసింది.

జాన : ఏవంటాం !

సూర : అంతేలేండి. (మిగతా వాళ్ళతో) పదండి, పోదాం. చచ్చే ఆకలవుతావుంది.

రామ : పదబాబూ. నడిచి నడిచొచ్చావు.

పుల్ల : పొద్దుట్నీంచీ యిక్కడే పడేసుంచారు. మేమూ తిన్నే.

మోహ : సరే ! పదండి. భోజనంచేసి మాట్లాడుకుందాం.

(అంతా బయలుదేరారు.)

జాన : (మోహన్ తో) వెళ్ళొచ్చులే. నువ్వుండరా అబ్బాయి.

(మోహన్, జానయ్యలు తప్ప మిగతావారు వెళ్ళతారు.)

మోహ : ఎలాగండీ యీ గోపాలరావుగారితో.

జాన : ఇవ్వాలే కొత్తేముంది ? మొదటినుంచీ యింతేగా !
ఈయనవల్ల గ్రామంలో నష్టపడ్డవాడేగాని, బాగుపడ్డవాడొక్కడూలేడు. మా వినతండ్రి కొడుకు రామారావు మాటంటే పడేవాడుకాదు. గోపాలరావు వాణ్ణి కోట్లకీడ్చి సర్వనాశనం చేశాడు.

మోహ : చూస్తూ వూరుకుంటే క్రమంగా అందరికీ అదేగతి పడుతుంది.

జాన : డబ్బుగలవాడిది రాజ్యం, ఏం చేస్తాం.

మోహ : మీరనవసరంగా భయపడుతున్నారు. మనం పది మంది కలిసుంటే ఆయన చెయ్యగలిగిందేమీలేదు.

జాన : సరేకానీ ! ఆ చేసేపని కాస్త జాగ్రత్తగా చేస్తాండండీ.
(చంద్రయ్య ప్రవేశం, భూజాన పుగు వుంది.)

మోహ : (చంద్రయ్యను చూచి) పొద్దు పడమరతిరిగింది, ఇంకా భోజనం చెయ్యలేదుగా ?

చంద్ర : లేదుబాబూ, గోపాలరావుగారిచ్చిన రెండేకరాగ్లో మోడూ, మొస్తూ తీర్తన్నా.

జాన : అదొక అడివి. మీ రొక్కరూ చేస్తే ఏమవుతుంది ?

చంద్ర : చేస్తావుంటే అదేఅవుతుంది (వేళతాడు).

జాన : ఆ రెండేకరాలకోసం యీయన పడ్డకష్టం యింతా అంతా కాదు. అడయినా ఖరీదుగల భూమంటావా ? అంతాకలిసి మూడొందలు చెయ్యదు.

మోహ : విలువకడితే ఏమవుతుంది. రైతుకు భూమిమీద వుండే అపేక్ష అలాంటిది.

జాన : ఆయనగాబట్టిగాని, మరొకడెవ్వడూ గోపాలరావుగారి తోటని రెండేళ్ళుగా యింత బాగా పెంచగలిగేవాడు కాదు.

మోహ : అవును.

జాన : సరేగాని, మోహన్ యిది నిజమేనా ?

మోహ : ఏమిటది ?

జాన : చంద్రయ్యగా రమ్మాయిని నువ్వు చేసుకోవాలనీ, మీ నాయనవద్దనీ ఘర్షణపడుతున్నారటగా ?

మోహ : అవును, ఆయనకు కట్నం వెర్రి.

జాన : అట్లా అనుకున్నా, యిప్పుడు చంద్రయ్యగారి దగ్గర రెండు వేలు ఖరీదుచేసే గిత్తలున్నాయి. పైగా యీ పొలంకూడా చేతికొచ్చింది.

మోహ : విషయం అదికాదండీ. అసలు పెళ్ళిచేసుకొనేది కట్నంకోసమా ?

జాన : ఆ పిల్ల చాలా మంచిదని మా ఆవిడ చెబుతుంటుంది. 'సన్నీ తండ్రి గుణాలేనండీ' అని.

మోహ : పేదవాళ్ళ మంచితనం ఎవరి క్కావాలండీ జానయ్య గారూ ? (లేస్తాడు).

జాన : (లేస్తూ) ఏమన్నాగానీ, చేసుకోతగ్గ పిల్లేరా అబ్బాయి.

(తె ర)



భూమికోసం

నాలుగో రంగం

నూరయ్య యిల్లు

[మంచం వాల్చివుంటుంది. ఒకమూల పలుగు, పార వుంటాయి. మధ్యలో ఒక స్టూలు, దానిమీద పుస్తకాలు, దండెంమీద బట్టిలూ ప్రేలాడుతూ వుంటాయి. మనోమూల బియ్యబుట్టా, పండ్లబుట్టా వుంటాయి. నిర్మల సరోజకు బడసేస్తూవుంటుంది. తెర శేస్తుంది.]

నిర్మ : (రిబ్బను వేస్తూ) మంచి రిబ్బను కొనుక్కోరాదూ? మీ నాన్ననడిగి.

సరో : నే నెప్పుడూ మా నాన్ననడగను. నాకు యేది తెచ్చినా మా అన్నయ్యే.

నిర్మ : ఇంకేం, మీ అన్నయ్యనే అడుగు.

సరో : ఎన్ని తెమ్మన్నా? రెండు తెమ్మంటానేం?

నిర్మ : తెమ్మను, అన్నా చెల్లెలూ చెరోకటి వేసుకోవచ్చు.

సరో : ఛీ, ఎక్కడన్నా మగాళ్ళు రిబ్బన్ను వేసుకుంటారా! అందులో వొకటి నీకు.

నిర్మ : (రిబ్బను వేయడం పూర్తిచేసి ముద్దుగా సరోజ బుగ్గమీద కొట్టి) సరేగాని సరోజా! మొన్న మీయింటికి చుట్టాలు వచ్చారు, ఎవరు?

సరో : వాళ్లు చుట్టాలుకాదు. మా అన్నయ్యకు పిల్లనివ్వడానికి వచ్చారు.

నిర్మ : ఊహూ..

సరో : కట్నం నాలుగువేలస్తామన్నారట, మానాన్న ఎగిరి గంతేశాడు.

నిర్మ : సంబంధం కుదిరిందన్నమాట !

సరో : కుదిరేదే ! మా అన్నయ్య ఒప్పకోలా.

నిర్మ : మరి మీ నాన్న గారూకున్నారు ?

సరో : ఎందుకూరుకుంటాడు. (తండ్రిలాగ నటిస్తూ) “అశోకబాబోయ్ ! నాలుగువేల రూపాయల కట్నం. పిల్ల వంశమీద బోలెడన్ని నగలున్నయ్, యెందుకు పోగొడతావ్ ! నామాట విను నాయనా” అన్నాడు.

నిర్మ : అంటే మీ అన్నయ్య ఏమన్నాడు ?

సరో : మా అన్నయ్య ! నాన్నా ! “పెండ్లికి ప్రేమప్రధానం గాని డబ్బుగాదు. ఇది నా జీవితసమస్య; మీరు అంత పట్టు పట్టడం న్యాయంకాదు” అన్నాడు. అప్పుడు మా నాన్న (దూరంగా వెళ్ళి తండ్రివలె పోజుపెట్టి) “మోహన్ ! ఏమిటి నీ కీ వెర్రి. నాకంటే నీమేలు కోరేదెవరు ? పెండ్లికి ప్రేమ ప్రధానమని నాకూ తెలుసు. శుభ్రంగా నేను చెప్పిన ప్రకారం పెండ్లి చేసుకొని ప్రేమించు, ప్రేమించరా, నీ భార్యను ప్రేమించు. ఎవరు కాదన్నారు అన్నాడు. నాకు బలే నవ్వాచ్చింది వదినా.” (నిర్మల వైటుకొంగు నోటికి అడ్డం పెట్టు కొని నవ్వు ఆపుకుంటూ వుంటుంది చివరకు నిర్మల, సరోని విరగబడి నవ్వుతూ వుంటారు).

కనక : (ప్రశ్నేంచుతూ) నిర్మళా ! నిర్మళా ! (ఆమె పిలుపు వినగానే యిద్దరూ నవ్వు ఆపి అటు చూస్తారు, కనకమ్మ ప్రశ్నేంచుతుంది.)

నిర్మ : ఏవెటి పిన్నీ ?

కనక : ఇంట్లో పాలుగాక యింకో రెండుశేళ్లు చాలూ ?

నిర్మ : పాలా, ఎందుకు ?

కనక : చాల్తయ్యూ చాలవా ? ఆ అజలన్నీ నీ కెందుకు ?

నిర్మ : (తలగోక్కుంటూ) పాలా, పాలు !

కనక : నీకు తెలవదులే. వెళ్ళి తొందరగా పొయ్యిరాశెయ్.

ఇప్పుడేవస్తా. (వెళుతూవుంటుంది)

సరో : ఎక్కడికి అత్తయ్యూ ?

కనక : ఆ మాట అడగొద్దని ఎన్నిసార్లు చెప్పాలి నీకు, పని మీదెళ్ళేటప్పుడు (మరి రెండడుగులు వేస్తుంది. నిర్మల కైగచేయగా సరోజ కనకమ్మకు అడ్డం తిరిగి ఆమెను కాగలించుకుని)

సరో : అత్తయ్యూ ! చెప్పవూ ?

కనక : పిచ్చిపిల్ల, కోవటింటికమ్మా ! మా నిర్మళ నాన్న చెమట దారపోసి గోపాలరావుగారికి ఘోటపెంచిపెట్టారు. అందుకని ఆయన రెండేకరాలుకొండ్ర యిచ్చాడు. బావ గారికి సగ్గుబియ్యం పరమాణ్ణం అంటే ఎంతోపేణం. పదేను రోజులనుంచీ కాద్దామంటే పడిసావలా. ఇయ్యాల గాయాలి.

నిర్మ : (సంతోషంగా) అంతా నాన్నకేనా, మాక్కూడ యేమన్నా వుందా ?

కనక : ఆయన తాగ్గా మిగిలితేనే యెవరికైనా (సరోజతో) రావే పిల్లా ఎట్లాం. (సరోజను లాక్కొనిపోతూవుంటుంది. సరోజ స్మిలవైపు చూస్తూ వెళుతుంది. నిర్మల నవ్వుతూ పాట పాడటం ప్రారంభిస్తుంది.)

పాట

భూమి, ఎద్దులు వుంటే చాలు,
 ఏమీకోరడు సౌకర్యా లిం
 కేమీ కోరడు సౌఖ్యాలు

||భూమి||

పోడో, బీడో సరిజేస్తాడు
 చెమటనీటితో తడిపేస్తాడు
 నాగలిపన్ని, భూమిదున్ని, ఆ
 సందంగా పైరేస్తాడు

||భూమి||

నవరస ఫలములు, నవధాన్యాలు
 సువిశాలావని కందిస్తాడు
 నవ్యమాగ్గమున, నడచి దేశమున
 సర్వసంపదలు నింపేస్తాడు.

||భూమి||

(పాట మధ్యలో మోహనరావు ప్రవేశిస్తాడు. వింగులో నిలబడి పాట విని ఆనందిస్తూవుంటాడు. పాట పూర్తవుతూండగా లోనికి వస్తాడు. నిర్మల అతన్ని చూచి సిగ్గుపడుతుంది.)

మోహ : చాలా బాగుంది.

(నిర్మల జవాబు చెప్పకుండా లోనికి వెళ్ళబోతుంది)

మోహ : ఏం, నిర్మలా !

నిర్మ : (వైటకొంగు నలిపివేస్తూ పెగలీ పెగలని గొంతుతో) ఏ...వి...టి
 మోహన్ !

(కొంతతడవు యిద్దరూ మానంగా నిలచిపోతారు)

మోహ : ఆఁ, ఏం లేదు. మానిర్మల రాలేదా? (నాలుక కరమకొని నవ్వుతూ) అ...అ...అ...కాదు, కాదు...నోబ.

నిర్మ : (ముగిసిపోతూ) విన్నో తో కోవటింటి కెళ్ళింది.

మోహ : బహో, అలాగా (వెనుకకు తిరిగి రెండడుగులు వేస్తాడు.

ఆసె వెళుతూన్న మోహన్ వైపు చూస్తుంది. మోహన్ తల వెనుకకు తీసి నిర్మలవైపు చూస్తాడు. ఇద్దరి చూపులూ కలుస్తాయి. నిర్మల సిగ్గుతో తలవంచుకొని లోనికి వెళుతూవుంటుంది.)

మోహ : సూర్యమాచార యెక్కడికెళ్ళాడో ?

నిర్మ : (నిలబడి) తెలియదు.

మోహ : సరే. (వింగువరకూ వెళతాడు)

నిర్మ : రాగానే బాబాయ్ తో ఏమైనా చెప్పమంటారా ?

మోహ : (వెనుకకు తిరిగి మెల్లగా నిర్మలవైపు అడుగులువేస్తూ) ఆ, ఏం

లేదు. ఆయన నేదో అడగా లనుకున్నాను.

నిర్మ : (తలవంచుకుని) అడగాలా ! కావలసిందేదో తీసుకెళ్ళండి.

మోహ : అడక్కండా తీసుకెళ్ళితే దొంగతనం అంటగట్టరూ!...

(పొట్లాలతో కనకమ్మ, సరోజల ప్రవేశం)

కనక : మాయింటికాడ దొంగతనంయేంటి నాయనా ? నీకు

కావలసిందేదో నేరీదుగానే పట్టుకుపో. ఎవరు కాదన్నారు.

మోహ : నిర్మల ఏదో అంటుంటును...

సరో : అనరూ, దొంగతనంచేస్తే వూరుకుంటారూ ?

మోహ : వూరుకుంటారా ? జైల్లో పెడతారు.

సరో : జైలే ! ఎన్నాళ్ళోదినా ?

నిర్మ : (కనకమ్మ, సరోజల చేతుల్లో వున్న పొట్లాలు తీసుకుని లోనికి వెళుతూ) జన్మభైదు.

సరో : (వింగులొకి చూస్తూ) నే నెప్పుడన్నా మా అన్నయ్యను చూడ్డానికొస్తే చూడనిస్తావా వదినా ?

కనక : అయ్యో ! నీ ప్లి బంగారంగాను, పుడతాకొన్ని,
పుట్టకకొన్ని. (అంటూ ఆప్యాయంగా మెటికలు విరుస్తుంది.)

నిర్మ : (లోపలనుంచి) పిన్నీ !

కనక : ఆ!

నిర్మ : పొయ్యి మంజిపోతూఉంది ?

కనక : వస్తన్నా (రెండడుగులువేసి) అబ్బాయ్ వుండు వెళ్ళేవు.

మోహ : ఎందుకు ?

కనక : పనుంది చెప్పతావుండు. (సరోజను తీసుకొని గబగబా
లోనికి వెళుతుంది. సూరయ్య ప్రవేశించి, పై మాటలు వింటాడు.)

సూర : ఏరా, అబ్బాయ్ ! మొత్తాని కియ్యాల ఏనో, నీ
పెళ్ళుంది.

మోహ : సరేగాని, చంద్రయ్యమావం ఏడి ?

సూర : పర్రో ! పానో ! రెం డె క రా లు చేసికొచ్చింది.
అందులోపడి కొట్టుకుంటన్నాడు.

మోహ : ఆయనకు భూవగుటే యెంత అపేక్ష మావా !

రామ : (ప్రవేశించి) ఎంత అపేక్ష లేనిదే రెయ్యి, పగలూ
అనకుండా ఆ తోటలో పడుంటాడూ ! పదెకరాల తోట,
ఒక్కరెక్కమీద నీళ్ళుపోసి పెంచటం మాటలా !

మోహ : అవును ఒక రోజు ! రెండు రోజులా ! రెండు
సంవత్సరాలు !

రామ : ఆయన పడ్డకష్టానికి గోపాలరావుగారు రెండెకరాలు
గాదు, పదెకరాలిచ్చినా రుణం తీరదు.

సూర : పుణ్యాత్ముడు. ఏ గుణానుండానో అనుకున్న దిచ్చాడు,
అక్కడికి సంకోషించు.

(చంద్రయ్య వస్తాడు)

రామ : (చంద్రయ్యతో) మీ మాట చెప్పుకుంటున్నాం. పొలం చేతికొచ్చిందో, లేదో అప్పుడే మొదలుపెట్టారూ పని!

చంద్ర : చేసుకోకపోతే ఎట్టా జరుగుతుంది రామదానూ.

మోహ : చేసుకునేవాడికి భూమిలేదు... ఉన్నవాడు చెయ్యడు.

సూర : వాడి కేం గరుజుపట్టిందీ, మనబోటిరకమంతా వుండగా, చేసిపెట్టటానికి.

రామ : మంచిమాట చెప్పావు.

చంద్ర : అబ్బాయ్, మోహన్ రావ్ ! ఎప్పుడునుంచో, పేదాళ్లకి భూము లిస్తామంటన్నారు. ఏమయ్యిందది ?

సూర : ఇస్తానే వుండారు, వరసపెకారం.

పుల్ల : (వచ్చి) ఏం టిచ్చేది ?

రామ : పొలమంట.

పుల్ల : పొలమా, పొలం ! మనకూడా ఇస్తారా ?

సూర : ఆఁ, ఇస్తారు నీకూ, నాకూ రెండు దవడకాయలు. ఏం కష్టపడ్డావోయ్ నువ్వు దేశం కోసం ?

పుల్ల : వాయ్, నేను కష్టపడకపోవటమేంటి, నాకు చేతనయ్యిందేదో నేనూ చేశా.

మోహ : అలా అందరూచేశారు. జైలుకు వెళ్ళిన దేశభక్తులకే ఇప్పుడు భూములిచ్చింది.

సూర : అందులోకూడా తేడాలుండయ్.

చంద్ర : మళ్ళీ యిదొకటా !

రామ : నిజమే. అక్కడక్కడో బస్టిలో ఒకాయనకి స్థలం ఇచ్చారంటూ, ఇళ్లకు పనికొచ్చేది.

సూర : అట్టాంటియన్లను ఒకటోరకం మనుషులికి. అందాకా ఎందుకు, ఒకగంట జైల్లో వుండందుకు మన గోపాల రావుగారి కియ్యలా, అయిదేకరాల పాటి దిబ్బ!

పుల్ల : ఈయన రెండోరకవా.

సూర : అదిగదీ.

మోహ : అనేకచోట్ల పేదలు సాగుచేసుకొనే భూము లూడ గొట్టి ఇలాటి దేశభక్తులకిస్తున్నారు. అదేవిటంటే జైల్లో తుపాకులూ, కాల్పులు.

పుల్ల : కాలుస్తారు, కాలుస్తారు!

రామ : చేతిలో అధికారముందిగా, ఏదైనాచేస్తారు.

మోహ : అధికారాన్ని దుర్వినియోగంచేసి ప్రజలను హింసిస్తే దాని ఫలితం అనుభవిస్తారు.

చంద్ర : ఎందుకొచ్చిన గొడవబాబూ, ఈ రోజుల్లో శీరామ అంటం బూతుగావుంది. (లోనికి చూస్తూ) అమ్మాయ్ ! కాసిని మంచినీళ్ళు తీసుకురామ్మా. (సరోజ పెద్ద గ్లాసు ఒకటి రెండు చేతులతోనూ పట్టుకొని వస్తుంది.)

చంద్ర : (గ్లాసు అందుకొని చేతులు కాలగా కిందపెట్టి) ఇదేంటమ్మా?

సరో : పరమాన్నం మావయ్యా, సరమాన్నం!

చంద్ర : ఇదంతా నాకేనా?

సరో : కాదు, చంద్రయ్యమావకి!

(అంతా నవ్వుతారు. కనకమ్మ గ్లాసుల్లో పరమాన్నం పోసి యిస్తూ వుంటుంది. నిర్మల విండులోనుంచి అందుకొని అందరికీ గ్లాసులందిస్తూ వుంటుంది.)

కనక : (వచ్చి) యూపాటుందీ అందులో, అది తాగలేరూ!

పుల్ల : ఏకులుపెడితే బుట్టలు చిరుగుతయ్యా, చంద్రయ్యగారూ!
తాగండి, తాగండి.

రామ : (కనకమ్మతో) ఇయ్యాలేదైనా పండగా ?

సూర : ఆ, నేను పుట్టినరోజు పండగలే! కానియ్.

కనక : అయ్యో రామ! నా బళ్ళు పుట్టినరోజు పండక్కుడా,
సెంటు పొలం సంపాదించటం చేతకాలేదుగాని.

మోహ : ఆ, ఇప్పుడు తెలిసింది. చంద్రయ్య మాన రెండేక
రాలు పొలం సంపాదించాడుకదూ !

పుల్ల : అదా కత ! (కాశీ గ్లాసు కిందపెడతాడు. నిర్మల రెండవసారి
వడ్డించబోతుంది)

పుల్ల : వద్దమ్మా, వద్దు.

(నిర్మల రామదాసుకు వడ్డించబోతుంది. అతడు గ్లాసు వెనక్కు
లాక్కుంటాడు. మోహనరావు వద్దకు వెళుతుంది. అతను గ్లాసు పడతాడు.
నిర్మల గ్లాసులో పరమాన్నం పోస్తూవుంటుంది. మోహనరావు ఆమె ముఖం
లోకి చూస్తూవుంటాడు. గ్లాసులోని పరమాన్నం అయిపోయినా అలాగే
పోస్తూవుంటుంది నిర్మల. సరోజ ఎడమచేయి నడుముకానించి ఆ యిద్దరినీ
ఎగా, దిగా చూస్తూవుంటుంది. మిగతావారూ యీ దృశ్యం చూసి, ముసీముసీ
నవ్వులు నవ్వుతూ వుంటారు.)

సూర : (కనకమ్మతో) ఇదిగో ! ఇంకాస్తి పరమాన్నం తెచ్చి
ఆ గ్లాసులో పోయ్యవే.

(తెప్పరిల్లి నిర్మలా, మోహనరావు సీగ్గుపడతారు)

చంద్ర : (నిర్మలతో) అమ్మా! ఆ గ్లాసేది. (భాశీగ్లాసు తండ్రికి
నిర్మల అందిస్తుంది. ఆయన తన గ్లాసులోని పరమాన్నం దానిలో కొంత
పోసి సరోజకిచ్చి, మిగిలింది త్రాగుతాడు. సరోజ గ్లాసు కనకమ్మకు
ఇవ్వబోతుంది.)

కనక : (చంద్రయ్య నుద్దేశించి) అందులో మళ్ళీ కొంత తీశారా ?
(సరోజతో) సరే, మీ మామయ్యకియ్యి. (సరోజ అలా చేస్తుంది.)

సూర : (స్లాసు అందుకుంటూ) మీ అత్తయ్య కుందో లేదో...

కనక : ఓ యబ్బు, ఏం దయ, తాగు తాగు. (కాళీస్లాసు అందుకుంటుంది.)

సూర : సరే, తప్పవుంది, (గటగట తాగి స్లాసు కిందపెడుతూ, సరోజతో) ఏయ్ ! పిల్లూ, తియ్ స్లాసులు, తియ్.

సరో : తాగినాడివి తీసుకోలేవు !

కనక : ఆ తిక్కలాయనతో నీకెందుకులే, పదమ్మా. మళ్ళీ అది ఆరిపోతంది. (స్త్రీలు ముగ్గురూ లోనికి వెళతారు.)

రామ : రొండెకరాల కొండ్ర అమిరిందని ఇంత సంఘోషపడతావుంది. అందులో పండినపంట యింటికొచ్చినప్పుడు ఇంకెంత సంఘోషపడతందో.

పుల్ల : ఎన్నాలు కొట్టుకంటే ఆపర్ర పంటకు తిరగనూ !

చంద్ర : బోలెడంత పనుంది, అందులో నుయ్యెవుంటే !

సూర : ఉంటే బాగానే వుండును. ఏం బెట్టి తవ్వొద్దాం ?

చంద్ర : అదే మరి.

రామ : ఏంరా పుల్లయ్యా. మనకు ఆట్టే పనుల్లేవు. ఈ కాళీలో ముసలాయనకి బావి తవ్వొపెడితే ...

చంద్ర : ఇంతమాత్రం సాయంజేస్తే మీ మేలు మరచిపోను.

తరవాత నెమ్మదిగా తీర్చుకుంటూ, మీ కష్టం వుంచుకోను.

పుల్ల : మావాళ్లు నలుగురూ కలిసొస్తే అదెంతపని బాబూ, నాలుగు రోజుల్లో తవ్వొయ్యం.

రామ : కలిసి రాకేంజేస్తారా. చంద్రయ్యగారికి సాయం చేద్దామంటే, కాదనేవాడుండాడా మన పల్లెలో. ఇదిగో మోహన్ బాబూ! నువ్వు, సూరయ్యగారూ కలిసి సాయంత్రం అట్టా రండి, మనాళ్లు నలుగుర్నీ పిలిచి మాట్లాడదాం.

మోహ : ఓ, తప్పకుండా.

(రామదాసు, పుల్లయ్య వెళుతూవుంటారు. వాళ్ల వెనుక చంద్రయ్య కూడా బయలుదేరతాడు.)

సూర : నువ్వెక్కడికి అన్నయ్యా?

చంద్ర : ఇందాక గిత్తలు సరీగా నీళ్లు తాగలేదురా. (వేళతాడు)

సూర : తనకి ఉండనీ వుండకపోనీ, ఆ గిత్తలకి కడుపునిండా వుంటే చాలు, లేకపోతే ఆయనకి నిదరపట్టదు.

మోహ : అంత ప్రేమ గా పెంచాడుగనుకనే వాటి కంత విశ్వాసం.

సూర : విశ్వాసం ఏంటిరా! ఆయన ఒక్కపూట కనబడకపోతేసరి, నీళ్లు, మేతా మానేస్తయ్. అవి చూస్తూ వుండగా ఆయనమీద ఎవడైనా చెయ్యేశాడో చచ్చాడన్నమాటే!

మోహ : గోపాలరావుగారి దొడ్లోనుంచి ఆ చిన్న గిత్తను తీసుకొచ్చినప్పుడు, నిజంగా నే నది బతుకుతుందనుకోలా!

సూర : బతుకుతుందనుకుంటే అసలు ఆయనిచ్చేవాడా! పురుగులు దీసి, పుళ్ళుకడిగి, దాన్ని బతికించటానికి నానా చెరలు వడ్డాడు. ఇప్పుడు దాన్నికొట్టేది యీ చుట్టుపక్కల లేదనుకో.

మోహ : మీ ఇంటిగిత్తమాత్రం !

సూర : దానిసంగతి సరేసరి !

మోహ : దానికేంగాని, ముందు ఆ నుయ్యిపని గట్టిగా చూడాలి. సాయంత్రం వెళదాం.

సూర : సరే. (మోహన్ వెళ్ళిపోతాడు. చంద్రయ్య వచ్చి మంచమీద నడుంవాల్చి ఒళ్ళు విరుచుకుంటూ, ఆవులిస్తాడు. అప్పుడే వచ్చిన కనకమ్మ ఈ దృశ్యాన్ని చూచి కొంతతడవు ఆలోచించి, ఏదో స్ఫురణకు రాగా తల పంకిస్తూ, లోనికి వెళుతుంది. సూరయ్య స్టూలుమీద కూర్చుని చుట్ట చుట్టుకుంటూవుంటాడు.)

చంద్ర : మనవాళ్లు నుయ్యి తవ్వటం భాయమే ననుకో. తరవాత దాన్ని కట్టించటం ఎట్టాగా అని !

సూర : అదృష్టం బాగుండి ఆ పొలాన నీళ్లుబడాలిగాని, డబ్బు చూడలేకపోతాం !

నిర్మ : (ఒక తవ్వపట్టుకొని తండ్రివద్దకు వచ్చి) కాస్త కూనోచ్చనాన్నా. (చంద్రయ్య లేస్తూవుంటాడు.)

సూర : ఎందుకమ్మా !

నిర్మ : నాన్నకు దిష్టి తియ్యాలి.

చంద్ర : (లేచి) దిష్టి ! నా కేం దిష్టి !

నిర్మ : అదంతా నాకు తెలియదు. పిన్ని చెప్పింది !

సూర : (నవ్వుతాడు)

చంద్ర : (నవ్వి) నాకు కాదుగాని, మన గిత్తలకు తీసిరా అమ్మా. (నిర్మల కనక్కు తిరుగుతుంది.)

కనక : ఎవరి కన్నెట్టాటిదో ఎవరుచూశారూ ! తియ్యమ్మా తియ్యి. లేకపోతే ఎందుకొస్తయ్, ఆవులింతలూ !

సూర : ఇదిగో అన్నయ్యా ! తప్పదులే కానియ్.

నిర్మ : తూ. తూ. (అంటూ తండ్రికి దిష్టితీస్తుంది. తర్వాత రెండడుగులు వేసి) మరి బాబాయికో ?

కనక : బాబాయికంటే బాబాయికి, బాబాయి కేంటిపరం (అంటూ నిర్మల చేతిలోని తవ్వ తీసుకొని దడదడ లోనికి వెళుతుంది. సూరయ్య, నిర్మల నవ్వుతూంటారు. రంగయ్యవచ్చి నిర్మలవంక చూస్తూంటాడు. నిర్మల సిగ్గుపడి లోనికి వెళుతుంది.)

సూర : (వెనుకకు తిరిగి చూచి) బావగారా ! దయచేయండి, ఏదో పనిమీద వచ్చారు ?

రంగ : పని ఉంటేనే రావాలన్నా, కొత్తకొత్తగా మాట్లాడుతున్నావ్.

సూర : ఈమధ్య మాయింటికి రావటం మానుకున్నారుగా.

రంగ : అవును సరేమైనా పనిఉండి నాలుగురోజులు రాలేదు. ఇక అంతేనా ఏమిటి ?

చంద్ర : అట్టా ఎందుకవుతుందిలేండి.

రంగ : చంద్రయ్యగారూ, చేను బాగుచేత ప్రారంభించారటగా?

చంద్ర : ఏంజేస్తే ఏమవుతుంది.

రంగ : ఏం !

చంద్ర : ఏదిచెయ్యాలన్నా నీరుకావాలి.

రంగ : బావి తవ్విస్తేసరి.

సూర : అద్దదా అంటే అంతవరకు తలాబక చెయ్యివేస్తారు. తరవాత దాన్ని కట్టించే డెబ్బాగో తోచటంల్లా.

రంగ : ఆగుతుంది ? అప్పోసప్పో తెచ్చి కట్టించేది.

సూర : రైతు, ఆ యిచ్చేదాత ఏకి ?

రంగ : ఎప్పుడూ పదిమందిని చేతులో వుంచుకుంటావు. నీవు తల్చుకుంటే ఆగుతుందా ?

చంద్ర : ఎందుకు చెప్తున్నారు రంగయ్యగారూ, డబ్బుకోపని, ఎవ్వరూ ఇయ్యరు.

సూర : అందాకా యెందుకు ? ఇప్పుడు నిన్నియ్యమంటే యిస్తావ్ ?

రంగ : ఏమాత్రంకావాలి ?

చంద్ర : కావాలిమరి ఒక వెయ్యి !

రంగ : నా దగ్గర వున్నదికూడా అంతే... సరే, తీసుకోండి.

సూర : (సవ్యతూ) ఇంకా రెండువేలు వుండయ్యంటే మేమేమీ కన్నం వెయ్యంటే.

రంగ : నేను అబద్ధమాడుతున్నా సంతావా ?

సూర : లేకపోతే కొడుకు పెళ్లకని పొగుచేసిన డబ్బంతా యేం జేశావు బావా ?

చంద్ర : ఇంతకీ యెక్కడన్నా సంబంధం కుదిరిందా ?

రంగ : ఆ, దూరప్రకొండలు నునుపు. తిరగడమేగాని లాభం లేదు.

సూర : తిరిగితే లాభంలేదు. మాబోటివాళ్ళ పిల్లలు పనికిరారు. ఏం జేస్తావు కొడుకుని ?

రంగ : అదుగో, ఆమాట బాగుండదు. ఎందుకు అనవసరంగా నామీద నిండవేస్తావ్.

చంద్ర : ఇందులో నిందేముందిలెండి.

రంగ : నిండగాక ! మీ యిద్దరిలో ఎవరైనా, ఎప్పుడైనా యీ విషయం నన్నడిగారా ? అడిగితే నేను కాదన్నానా ?

సూర : ఎప్పటిమాటో ఎందుకు ? ఇప్పుడనుగుతున్నాం ఏమంటావ్ ?

రంగ : నీవు అడగడం, నేను కాదనడమూనా ? ఎప్పుడన్నావునా ?

సూర : అయితే ఆలస్యం ఎందుకు ? ఈ నెలలో మంచి లగ్గాలుండయ్యంట.

(సరోజవచ్చి వారి సంభాషణ వింటూవుంటుంది.)

రంగ : నిదానించు ! పెళ్ళంటే మాటలా ! ఎన్ని సర్దుకోవాలి. మీరు బావి పనిపెట్టుకున్నారా ? ఇవతల నేనూ పిల్లకు రెండు నగలు చేయించుకోవాలా ? ఇంకా డబ్బూ అదీ చూచుకోవాలా ? ముందు భూమి రిజిస్టరుకావాలా ?

సూర : సరే !

రంగ : సరే, అవన్నీ కానివ్వండి. తొందరపడితే ఎట్లా.

(రంగయ్య నవ్వుతూ వెళ్తాడు. సరోజ లోనికి పరుగుత్తుతుంది.)

సూర : (తల పంకించి) తస్మాదియ్యూ !

చంద్ర : ఇదేంటిరా సూరయ్యూ, మన అమ్మాయిని చేసుకుంటానని కొడుకూ, వద్దని ఈయనా రోజూ తగాదాపడేవారు. అదంతా ఏమయిందిరా ?

సూర : దాని కదే. ఇదివరకు మన సంబంధాని కిష్టపడంది అమ్మాయి మంచిదికాదని కాదు, డబ్బు లేదని.

చంద్ర : అప్పుడు లేనిడబ్బు యిప్పుడెక్కడనుంచి వచ్చింది ?

సూర : ఏం, రెండువేలు జేసే గిత్తలు తయారయినై. రెండేక
 రాలు భూమి సంపాదించావు. బావి తవ్వించి అందులో
 బంగారం పండించడానికి నువ్వుండావు. ఇంకేం గావాలి !

చంద్ర : అంతే నంటావా !

సూర : అంత గాక.

చంద్ర : ఏదన్నాగాని, వాళ్ళిద్దరి పెండ్లికి వొప్పకున్నాడు, అదే
 పదివేలు.

సూర : సరేగాని అన్నయ్యా, ఇందాక రామదాసు, పుల్లయ్య
 రమ్మన్నారుగా.

చంద్ర : అవునురా, పోదాం, పద. (ఇద్దరూ బైటికి వెళ్తారు. సరోజ
 నిర్మలను చేయిపట్టి లాగుకొనివచ్చి గంతులువేస్తూ పాటందుకుంటుంది.
 నిర్మలకూడా పాడుతుంది.)

పాట

రావె తుమ్మెదా రా రావె తుమ్మెదా
 కిలకిలా నవ్వు ఈ లే గులాబీ పువ్వు
 ఘుమఘుమా పరిమళ మెగజమ్ముచున్నది ||రావె||
 గలగలా పారేటి సెలయేటి పాట విని
 తలపునకు రా, నీవు పులకరించెను మేను ||రావె||
 తలిరు జొంపములోన నిలచి నీరాకకై
 కలవరించే గులాబి కన్నెకోరిక తీర ||రావె||

(పాట పూర్తి అవుతుంది. సరోజ బెళ్ళి నిర్మలను కాగలించుకుంటుంది.
 నిర్మల సరోజతల నిమరుతూవుంటుంది.)

భూ మి క్కో స ం

ఐ దో రం గం

రం గ య్య యి ల్ల

[గోడలకు జాతీయ నాయకుల ఫోటోలు, వాటి మధ్య లక్ష్మీదేవి ఫోటో తగిలించి వుంటాయి. ద్రాచయకు, రెండు కుర్చీలు, ఒకరాక్. గ్రాయుమిద రెండు పుస్తకాలు. మోహనరావు కుర్చీలో కూర్చుని పాట ప్రారంభిస్తాడు. అతనిచేతిలో పాటలపుస్తకం వుంటుంది. సరోజ అన్న చేతిలోని పుస్తకంలో చూస్తూ, ఆలకిస్తూ మధ్య మధ్య పాట అడుకుంటూ వుంటుంది.]

(తెర లేస్తుంది)

పాట

మోహ : పదనోయి తెలుగువాడ

సమయముర కదలుముర

ఇదె సమయమురా - మొనగాడ

||పద||

తెలుగు తోటలో తీయని ఫలములు

తినమరిగిన లంబోదరులు

అధికార వ్యామోహవీడితులు

అరుగో స్వాస్థులు, ప్రముఖులు, పెద్దలు

||పద||

అందమైన ఈ తెలుగుతోట

కధినాధుడ వీవేరా

కూరమ్మగారను, విషకీటకముల

కూల్చి వాటికను బాగుసేయర

||పద||

(పాట పూర్తి అవుతుంది. మోహనరావు రాక్ లోని పుస్తకం తీసుకుని బయటికి వెళుతూవుంటాడు.)

సరో : ఎక్కడికయ్యా! వెళ్లు. వెళ్లి వదిలకు పాఠం చెప్పు. పాపం యెదురుచూస్తూవుంటుంది. (మోహనరావు ముస్సగా చెల్లెల్ని చెంప మీద కొడతాడు.) ఏంటయ్యా? మీర్చిందరూ ఎప్పుడూ కొడతారూ! అతడు నవ్వుతూ వెళ్ళిపోతాడు. పకోజి కుర్చీలో కూర్చుని పాట చదువుకుంటూవుంటుంది.)

రంగ : (ప్రవేశించి) అన్నయ్యేడమ్మా?

సరో : ఇప్పుడే బయటికి వెళ్ళాడు. (లేచి లోనికి వెళుతూవుంటుంది)

రంగ : (కూర్చుంటూ) కాస్తేపు యింటిదగ్గరంటే వాడికి చీమలూ, జైరూలూ పాకుతాయి. (ప్రహ్లాదచరిత్ర తీసి చదువుతూవుంటాడు. సరోజి తండ్రి నొకసారి చూచి లోనికి వెళుతుంది. గోపాలరావు సకిలిస్తూ లోనికివస్తాడు.)

రంగ : తరతరలాడుతూ లేచి దయచేయండి, దయచేయండి. (వై పంచతో కుర్చీ చులుపుతాడు)

గోపా : (కూర్చుంటూ) ఏవిటి చదువుతున్నావ్ ?

రంగ : ఏదో కాలక్షేపం. ప్రస్థాదచరిత్రలెండి.

గోపా : ఏ ఘట్టంలో ప్రవేశించావ్ ?

రంగ : ప్రస్థాదుడు తండ్రిమాటలను తిరస్కరించుట.

గోపా : అహా! తగిన ఘట్టంలోనే వున్నావ్. ఆ...మొన్న నీకు చెప్పిన బేరంసంగతి ఏమైంది ?

రంగ : ఏ బేరం ? (తల వైకెత్తి ఆలోచిస్తాడు)

గోపా : ఆఁ, అదేనయ్యా.....

రంగ : ఓహో ! వెంకయ్య భూమిసంగతా ! వాడితో మనకు
బేరం కుదరదులెండి. ధర మన అంచనాకు మించివుంది.

గోపా : సరే, ఈయెడు కాకపోతే ముందుకి. ఎక్కడికిపోతాడు
అమ్మక !

రంగ : అంతేలెండి.

గోపా : ఆఁ, ఈమధ్య చంద్ర యొక్కడా కనబడడంలేదే!

రంగ : ఇదివరకు వూళ్లో వుండేవాడు గనుక, తరచు కనబడుతూ
వుండేవాడు. ఇప్పుడు మిరిచ్చిన చేలోనే కాపురమాయె.
ఆయన కదే స్వర్గం !

గోపా : (తలపంకిస్తూ) ఊహలూఁ.

రంగ : మొన్న ఏదో పనిమీద అటువెళ్లారు...

గోపా : ఊఁ.

రంగ : కనబడి తోటలోకి తీసుకెళ్లాడు.

గోపా : అట్లాగా, తోట బాగుందా ?

రంగ : రకరకాల కూరగాయలు ! బాగానే పండిస్తున్నాడు.

గోపా : అదంతా నీ చలవే.

రంగ : నా దే ముందండి !

గోపా : బావికి పెట్టుబడి పెట్టింది నీవే గదయ్యా !

రంగ : నాకుతోడు పెట్టుబడా ! ఏదో మావాడిబాధ భరించలేక
యిచ్చానుగాని, అసలు భూదానంచేసిన దాతలు మీరు !

(చంద్రయ్యను తీసుకొని రాముడు వస్తాడు.)

చంద్ర : (లోనికి వస్తూనే) ఏమిటి బాబూ ! విలిపించారు ?

గోపా : ఆఁ, ఏమీలేదు, స్టాంపులు తెప్పించావా ?

చంద్ర : స్టాంపులా ! ఎంకుకు ?

గోపా : రేపు బస్తీకి వెళుతున్నాను. పొలం రిజిస్టరు చేయించు కోపూ ?

చంద్ర : ఇదివరకు మీ రీ మాట చెప్పలేదే. కాగితాలు నే నే తెప్పించుకోవాలని.

గోపా : పోనీ, అదేదో నేను చూస్తానుగాని, గిత్తిలు బాగా వున్నయ్యూ ?

చంద్ర : ఏదో మీ దయవల్ల అట్టట్టా వుండయితేంజి. దానా ! పాడా.

రాము : అదేంటి చంద్రయ్యగారూ ? గుర్రాలల్లే అయ్యం లేనూ !

గోపా : నోరుముయ్ , వెధవ. చెత్తివాగుడూ నీవూనూ, పోరా.

రాము : చిత్తం. (వెళతాడు)

గోపా : (చంద్రయ్యతో) ఈ మధ్య మన గిత్తిల్ని ఎవరో రెండు వేలకు అడిగారటగా ?

చంద్ర : రెండువేలకుపై నే అడిగారు, అడగటానికి.

రంగ : (ఆశ్చర్యంగా) రెండువేలకుపై నా ! ఇచ్చేస్తే పోయేదిగా. బోలెడంత డబ్బు చేతిలో పడేది !

చంద్ర : ఇవ్వటమా, చాతుర్తు ధనం పోస్తేమాత్రం యిస్తానా !

రంగ : (గోపాలరావువైపు చూస్తూ) ఏవిటి ఈయన కీ వెర్రి !

గోపా : వెర్రి గాదయ్యూ ! దొడ్లొో పశువును అమ్మటమంటే రైతుకు అంత బాధ.

రంగ : అయితే ఇక యేదొడ్లొో పశువులు ఆదొడ్లొో వుండిపోవలసిందే ?

గోపా : అదెట్లా ! పరిస్థితుల్ని బట్టి అమ్మడం, కొనడం ఎవరికీ తప్పదు! అంతేగా చంద్రయ్యగారూ ?

చంద్ర : అంతే సనుకోండి, కాని.....

రంగ : కానీలేదు. అర్థణాలేదు.

గోపా : ఇదిగో ! చంద్రయ్యగారూ, మీ రేమీ అనుకోకుండా వుంటే నే నొకవిషయం చెప్తాను.

చంద్ర : దానికేం, చెప్పండి.

గోపా : కాలం చూస్తే తారుమారుగావుంది. మీ తాహతుకు రెండువేల రూపాయల కిమ్మరుచేసే కోడెల్ని మేవడం అంటే

రంగ : ఎంత కష్టం ...

చంద్ర : గొడ్డనీ, బిడ్డనీ పోషించుకోవటానికి కష్టంవంటిలెంకె.

గోపా : అదిగాదయ్యూ, కోడెలన్నీ మనవిగాదు. కర్మజాలక వాటిల్లో ఒకదానికే యేకాలో నొచ్చిందనుకో అప్పు డెంత ప్రమాదం ?

రంగ : ప్రమాదమని నెమ్మదిగా అంటారేవీటి ? రెండువేల రూపాయలూ, ఆ యేళ్లలో పోయ్యడమే !

చంద్ర : మీ రేమైనా చెప్పండి. వాటిని అమ్మటమనేమాట నా చెవులతో వినగూడదు.

రంగ : ఇదిగో ! బావా !

చంద్ర : (విసుక్త) బావాలేదు, బండలూలేదు వుండవయ్యూ. వాటిని నా బిడ్డతో సమానంగా పెంచుకున్నాను.

గోపా : ఆ బిడ్డనుమాత్రం ఒకయ్యచేతిలో పెట్టకుండా తప్ప తుందా ?

రంగ : ఉహూ, ఎల్లకాలం ఇంట్లో వుంచుకుంటాడు.

చంద్ర : ఒకయ్యచేతిలోపెట్టినా దానిదారి వేరు. బతికినంత కాలం తండ్రనీ, బిడ్డనీ, రావటం, పోవటం అన్నీ వుంటయ్.

గోపా : అందుకనే, వీటిని పరాయివాడి కెవ్వడికీఅమ్మమనడంలా! మన దొడ్లోనే వుంటాయి. మీకు బుద్ధిపుట్టినప్పుడు రానూ వచ్చు, కావాలంటే నాలుగుకోజులు మీ ఇంటికి తోలుకు వెళ్ళనూవచ్చు.

రంగ : దీని కింకా ఆలోచనేవిటి బావా ! ఇంతకంటే మంచి సలహా ఏముంటుంది?

గోపా : ఇదిగో, చంద్రయ్యగారూ ! మీ క్షేమం కోరేవాడిని గనుక నే నీ సలహా చెపుతున్నాను. మన చిన్నగిత్తల్ని అయిదువందలకు కొన్నాను. అవిమీ పనికి చాలు. రంగయ్య గారి అప్పతీరగా మిగిలిన డబ్బుతో అమ్మాయి వివాహం కూడా చెయ్యండి, ఏ బెడదావుండదు. కృష్ణా, రామా అంటూ హాయిగా కాలక్షేపం చెయ్యొచ్చు.

చంద్ర : గోపాలరావుగారూ ! ఎందుకడుగుతారు పదిసార్లు, సెలవు. (లేచి వెళుతూవుంటాడు.)

రంగ : మరీ అంత మూర్ఖత్వం పనికిరాదు. ఆయనేమీ దాన మివ్వమనడంలా. కోరిన డబ్బిస్తానంటున్నాడు.

చంద్ర : (విసుక్తా) డబ్బు, డబ్బు, పోయేటప్పుడు కట్టుకు పోతాడు ! కావాలంటే నాప్రేణం యిస్తా. వాటిని మాత్రం యియ్యను. (వేళతాడు)

గోపా : (తలపంకించి) ఊ, సరే.

రంగ : ఇవ్వడట, యివ్వడు. మెడలమీద యెక్కించుకుని పూరేగుతాడు.

గోపా : ఆయన ఏం పూరేగితే నీకెందుకు. ముందు నీసంగతి నీవాలోచించుకో.

రంగ : (భయపడుతూ) నే నేం చేశాను.

గోపా : అప్పుపెట్టావుగా, వెయ్యిరూపాయిలు.

రంగ : నా డబ్బుక్కడికిపోతుందిలండి.

గోపా : రెండు సంవత్సరాలు పోషించి, ఏదో యింతభూమి యిచ్చి, బ్రతుకుదెరువు చూపించినవాడికి నాకే పంగ నామాలు పెట్టిన పెద్దమనిషి, నీ అప్పు తీరుస్తాడా?

రంగ : ఇవ్వకపోతే పూరుకుంటానా ; గోల్లాడగొట్టి వసూలు చెయ్యనూ.

గోపా : ఆయనదగ్గరే ముందయ్యా వసూలు చెయ్యడానికి ?

రంగ : ఏం, భూమిఉంది, ఎన్నున్నై, నా డబ్బుకో తప్పించిన బావి వుంది. ఎక్కడికి పోతాడు ?

గోపా : (సవ్వి) భూమి రిజిస్టరుచేయకుండానే ఆయనదయ్యిందీ ! ఇకపోతే చరాస్తీ. దానిమీద వసూలుచెయ్యటం నీ నల్ల యేమవుతుందయ్యా !

రంగ : (విచారంగా) అయితే నా డబ్బుగతేగాను ?

గోపా : నన్నడుగుతావేం; కాబోయే వియ్యంకుడుకాబోలు ! వెళ్ళుడుగు.

రంగ : నాకు వియ్యంకు డయ్యెయోగ్యతేవుంటే ఇట్లాయెందుకు చేస్తాడు. ఆ గిత్తల్ని మీకిచ్చి భూమి రిజిస్టరుచేయించు కునేవాడు.

గోపా : అస లీ సంబంధం ఒప్పుకోవడంలో నీ వృద్ధేశవేదికి?
 ఘరానా కుటుంబమనా, యితమాత్రంపిల్ల దొరకదనా,
 లేక, ఈపాటికట్నం ఇచ్చే వియ్యంకుడు దొరకడనా ?
 పోయిన డబ్బు ఎట్లాగూ పోయింది. ఇప్పటికైనా నేలు
 కున్నావు, సంకోపం.

రంగ : మీరుండగా నాడబ్బెక్కడికి పోతుంది.

గోపా : ఏవిటి నీగొడవ ! పిల్లతోపాటు ఆ డబ్బుకూడా నన్నే
 చూడమంటావా ? మంచివాడివే !

రంగ : (ప్రాభేషపడుతూ) మీరు పూనుకోకపోతే నాడబ్బు నాకు
 రాదు.

గోపా : నెనకా ముందూ ఆలోచించకుండా, యిట్లాంటి తెలివి
 తక్కువ పనులు చేస్తావు. తీరా వీకమీదకొచ్చినప్పుడు
 నా నెత్తిమీద కూర్చుంటావు. సరే, ఆ నోటిట్లా తగలెయ్.

రంగ : చిత్తం, చిత్తం. (ద్రావరు సారుగులోనుంచి నోటుతీసి గోపాల
 రావుకిస్తాడు)

గోపా : (నోటు తీసుకుని) నీ క్షేమంకోరి ఈ వ్యవహారం నా
 మీదకు తీసుకున్నాను. కొంపతీసి మధ్యలో వాళ్ళతో
 పరీకు కావుగదా ?

రంగ : నేనా ! వాళ్ళతోనా ! ఈ జన్మలో జరుగదు. నోటు
 మీ చేతిలో పెట్టాను. దాన్ని యేంచేసినా మీరుచెయ్యాలి
 సిందే.

గోపా : అదికాదు రంగయ్యా ! నీకొడుకా మాటన్నిన్నోకంకాదు.

రంగ : కాక వాడు చేసేదేవిటిలెండి.

గోపా : నా కెందుకు చెప్తావు ! తనంత కొడుకైన తరువాత
వాడిమాట కాదనడం అంత సులభంకాదు.

రంగ : ఆ సందేహం మీ కెందుకు. ఆ నోటిలాయివ్వండి.
ఇప్పుడే మీ పేర ఆర్డరువేస్తాను.

గోపా : సరే, నీ ఇష్టం. (నోటు యిస్తాడు. రంగయ్య నోటు వెనుక
పైపున రాస్తూవుంటాడు) ఇదిగో రంగయ్యా ! ఎందుకైనా
మంచిది, మూడుమాసాల వెనక తేదీ వెయ్.

రంగ ! చిత్తం. (నోటు ఆర్డరువేయడం పూర్తిచేసి, గోపాలరావుకిస్తాడు)

గోపా : (నోటందుకుని మడిచి జేబులోపెట్టుకుంటూ) ఇతరుల కుటుంబ
వ్యవహారాల్లో జోక్యం అంత మంచిదిగాదు. అయినా
ప్రాణస్నేహితుడవుకనుక చెప్తున్నాను. మోహనరావు
ప్రవర్తన యేమీ బాగుండలేదు. తా చెడ్డకోరి వనమెల్ల
చెరిచిందని, ఊగునుకూడా పాడుచేస్తున్నాడు. వాడిని
యేదోవిధంగా అదుపులోపెట్టాలి. లేకపోతే నీ పరుపుప్రతిష్ఠ
లకుకూడ భంగం.

రంగ : అందుకే తమతో మనవిచేశాను. వాడి కేదో వుద్యోగం
చూపి అవతలకు పంపితే యేబాధా వుండదు.

గోపా : (ఆలోచించి) గవర్నమెంటు వుద్యోగం కావాలంటే
కొంతకాలం పడుతుంది. ప్రస్తుతం మన ఫాక్టరీలో ప్రవేశ
పెడదాం.

రంగ : అదైనా మంచిదే, తిని తిరగకుండా. ఏదో వాకపనిలో
వుంటే వాడేబాగుపడతాడు.

గోపా : (గడియారం చూచుకొని) టైం అయింది. (బయలుదేరతాడు.
రంగయ్యకూడా లేస్తాడు.)

గోపా : (వింగువరకు వెళ్ళి) ఇదిగో రంగయ్యూ!

రంగ : అయ్యూ !

గోపా : ఈ విషయం మోహనరావుకు తెలియకుండా వుంచడం...

రంగ : ఆ మాత్రం తెలియదంటారా !

గోపా : (నవ్వి) సరే వుండు. (వెళతాడు)

(రంగయ్య తిరిగివచ్చి లెక్కలు చూచుకుంటూ వుంటాడు.)

సరో : (వచ్చి) ఎందుకు నాన్నా గోపాలరావుగారు మనింటికి వచ్చారు.

రంగ : (విన్నదేమోనన్న అనుమానంతో కుమాకై వైపు చూచి) నాతో మాట్లాడ్డానికి వచ్చారు. నువ్విసలా?

సరో : వినలేదు నాన్నా, చదువుకుంటున్నాను.

రంగ : అవేనో వ్యవహారవిషయాల్లే, నీ కెందుకు నీవు పోయి చదువుకో. (సరోజ వెళుతుంది. మోహనరావు వచ్చి చేతిలో పుస్తకం రాక్ లో పెడుతూవుంటాడు.)

రంగ :. ఎక్కడి వెళ్ళావురా ?

మోహ : కొద్దిగా మషాయదుపనివుండి వెళ్ళాను.

రంగ : ఏ పోరంబోక కొలవడానికి ?

మోహ : కాదు, సుబ్బయ్యబాబాయిగారి పోలం.

రంగ : ఎవరివైతేమాత్రం ఇంత పొద్దైక్కేదాకానా ?

మోహ : మరొకసారి రెండుకని పని పూర్తిచేసుకొచ్చాను.

రంగ : పోయి తిండి తిను, చేసుకొచ్చావ్ ఘనకార్యం.

(మోహనరావు లోనికి వెళుతూవుంటాడు.)

రంగ : అనీ, అబ్బాయ్! (మోహనరావు ఆసుతాడు) బట్టలు ఇస్త్రీకి వేశావుకాబోలు వొచ్చాయా?

మోహ : ఆ, ఎందుకు ?

రంగ : శేష ప్రయాణ ముంది. గోపాలరావుగారు వారి మిల్లులో నీకు వుద్యోగం యిచ్చారు.

మోహ : గోపాలరావుగారా! ఉద్యోగమా!

రంగ : వారే స్వయంగా మన యింటికివచ్చి, యీ విషయం చెప్పివేశారు.

మోహ : ఊ, బలే స్లాను!

రంగ : ఇందులో స్లానేవిటిరా? స్లాను.

మోహ : ఫ్యాక్టరీలో పనివాళ్ళని సగానికి తగ్గించాడు. తాను స్వయంగా వచ్చి నాకు వుద్యోగం యిచ్చాడూ!

రంగ : అవునోయ్! మన కుటుంబంమీద ఆయనకున్న అభిమానం అట్లాంటిది.

మోహ : ఇన్నాళ్ళనుంచి యేమైందో, ఈ అభిమానం! నాకు తెలుసు నాన్నా ఈ నాటకమంతా. ఏదోవిధంగా న నీ వూరినుంచి వెళ్లగొట్టడం ఆయనకు అవుసరం. అందుకని యీ వుచ్చుపన్నాడు.

రంగ : అవన్నీ నీకెందుకోయ్. ఇంతకూ యిప్పు డేమంటావ్ ?

మోహ : నే నా వుద్యోగం చెయ్యదల్చుకోలా.

రంగ : చెయ్యక గుడ్డి గుర్రాలపట్ల తోముతావా?

మోహ : ఇంతకంటే అదేనయం. వూళ్లోవాళ్ళంతా వుద్యోగాలు జేసే బ్రతుకుతున్నారా?

రంగ : వాళ్ళకేం, శుభ్రంగా వ్యవసాయం చేసుకుంటున్నారు.

మోహ : నేనూ అదే చేస్తాను.

రంగ : ఏమిటి! ఇన్నాళ్ళు చదివించి దిందుకేనా.

మోహ : ఏం, చదువుకున్నవాళ్ళు వ్యవసాయంచేయగూడదా!

పోనీ మీ కది ఇష్టంలేకపోతే పదిమంది పిల్లలకు చదువు చెప్పతాను.

రంగ : ఈ తలతిక్క-వ్యవహారాలు నాదగ్గర సాగవు. ఏమోలే అని వూరుకుంటూంటే నీ యిష్టం వచ్చినట్లు సంచరిస్తున్నావ్. ఈ రోజు మొదలుకొని ఆ చంద్రయ్యగడప తొక్కావంటె మర్యాద దక్కదు.

మోహ : ఏం, ఆయన గడపతొక్కడాని కిష్టంలేని పెద్ద మనుషులు, ఆయన కూతుర్ని మీ కొడుక్కి చేసుకోవడానికి యెందు కంగీకరించారు?

రంగ : అది నా యిష్టం.

మోహ : మీ యిష్టా యిష్టాలమీద ఆధారపడి ప్రండడానికి ఇదేం పశువులబేరం గాదు.

రంగ : నామాట కాదని ఆ నీచుడి కూతుర్ని...

మోహ : ఆయనగాదు నీచుడు. ఏ నీచానికి పాల్పడ్డా మీరూ, మీ గోపాలరావునూ.

రంగ : (బిగ్గరగా) మోహన్ !

మోహ : (ఆశేంగా) చంద్రయ్యగారు తన గిత్తల్ని అమ్ముడాని కిష్టపడడని మీకు తెలియకపోయినా, మీ గోపాలరావుకు స్పష్టంగా తెలుసు. ఏదో ఒకవిధంగా ఆయనతో పేచీ పెట్టుకుని భూమి రిజిష్టరుచెయ్యకుండా ఎగకొట్టడాని

కీ ఎత్తులన్నీ. గోపాలరావు ఆయన్ని సర్వనాశనం చెయ్యాలని కుట్రలు పన్నుతున్నాడు. అందుకు మీరు తోడ్పడుతున్నారు.

రంగ : (కోపంగా) నోరుముయ్ ! ... (సరోజ వింగులో నిలబడి తండ్రివైపు, అన్నవైపు భయంతో చూస్తూవుంటుంది.)

మోహ : ఇవ్వాలే చంద్రయ్యగారి నెత్తిన పెట్టబోయే చెయ్యి రేపు గోపాలరావు మీ నెత్తిన బెట్టినప్పుడుగాని మీ కర్ణం కాదు. ఇట్లా నిలువుదోపిడి చేసేవాళ్ళను ప్రజలెంతోకాలం సహించరు. ఆరోజు దగ్గరలోనేవుంది.

రంగ : (మండిపడుతూ) ఈ పిచ్చి పిచ్చి వాగుడు కట్టిపెట్టి నోరు మూసుకుని చెప్పివట్లు పజివుండు. లేదా, నా యింట్లో ఒక్కక్షణం వుండడానికి వీళ్లేదు.

మోహ : మీ రుండమన్నా వుండను. మీరు నామీద ప్రయోగించదలచిన ఆయుధాలన్నిటిలో యిదొక్కటే మిగిలివుంది. ఇప్పుడు దికికూడా ప్రయోగించారు. మీ యింట్రి కొక సమస్కారం. మీకూ సమస్కారం. (గబగబ వెళుతూంటాడు. సరోజ 'అన్నయ్యా' అంటూ పరుగుపరుగున వచ్చి, మోహనావును కొగలించుకుని యేడుస్తుంది.)

మోహ : (చెల్లెలి తల నిమురుతూ) ఏడవకమ్మా, ఏడవకు.

రంగ : (వచ్చి సరోజను లోనికి లాక్కుపోతూ) రా, ఇవతలకు. వాడు నీకు అన్నాగాదు, నాకు కొడుకూ గాదు.

(సరోజ అన్నయ్యా! అన్నయ్యా! అంటూ తండ్రి చేతుల్లో గిలగిల కొట్టుకుంటూ వుంటుంది. మోహనరావు బాధపడుతూ వెళ్లిపోతాడు.)

(తెర)



భూ మి కో స ం

ఆ రో రంగం

తోట, చంద్రయ్య యిల్లు.

(సూరయ్య, మోహనరావు వస్తారు.)

సూర : తొందరపడి నిన్ను ఇంట్లోనుంచి వెళ్ళగొట్టాడేగాని
తరవాత మతి, మతిలో లేనట్టుంది రంగై బావకి.

మోహ : (పచారుచేస్తూ) ఊఁ.

సూర : ఎందుకోగాని గోపాలరావు యింటచుట్టూ కాలుగాలిన
పిల్లికిమల్లె తిరుగుతున్నాడు.

మోహ : ఆ తిరగటానికి కొత్తయేచిటిగాని, అనవసరంగా
నిన్ను తిడుతున్నాడట మాఁవాఁ.

సూర : తనకు తెలియకుండా నీకూ, నిర్మలకు పెళ్ళిజేశాం
గదూ, ఆ మంటమీద తిడుతున్నాడేమోలే, తిట్టుకోనియ్.

మోహ : అర్థంలేదు.

సూర : (లోనికి చూచి) నాన్నేడమ్మా ?

నిర్మ : (లోపలనుంచి) తోటలో గడ్డిగోస్తున్నాడు బాబాయ్.

సూర : ఇంత యెండలోనా ! ఏలావాలా లేదూ. నేను పోయి
సందెడు కోసుకొస్తానుండరా అబ్బాయ్. (వెళతాడు)

మోహ : (విచారంగా కూర్చుంటాడు. నిర్మలవచ్చి మోహానకు దగ్గరగా నిల
బడుతుంది. కాని ఆతడా మెను చూడడు. శబ్దం చేస్తుంది. ఆతనికి
వినిపించదు.)

నిర్మ : ఏమిటి మోహన్ ! అట్లా వున్నావ్ ?

మోహ : (తెప్పిల్లి) ఏమీలేదు.

నిర్మ : సరోజ జ్ఞాపకంవచ్చిందా ?

మోహ : ఎంతబాధ పడుతూవుందో !

నిర్మ : మీ నాన్నగారు కోపంలో యేదోఅన్నారుగాని తరవాత కుమిలిపోతూనే వుంటారు.

మోహ : అందుకని ఏం చెయ్యమంటావ్ ?

నిర్మ : ఇప్పుడు యింటికెళ్ళితే ఆయనగా రేమీ అనరనుకుంటాను.

మోహ : అనటం, అనకపోవటం అది వేరే సంగతి. అందువల్ల మా యిద్దరికీ సుఖం లేదు నిర్మలా !

(రామదాసు వస్తాడు.)

నిర్మ : రా! తాతా!

మోహ : పుల్లయ్య యేడి? రాలేదేం తాతా!

రామ : ఏమో బాబూ ! నా కంటే ముందే బయలుదేరాడు మరి.

చంద్ర : (ప్రశ్నించుతూ) ఎంతసేపయ్యింది రామదాసూ వచ్చి?

రామ : ఇప్పుడే బాబూ.

నిర్మ : పద నాన్నా.

రామ : ఇంకా భోజనం కాలేదా ఏంటి ?

చంద్ర : లేదు రామదాసూ. (చంద్రయ్య లోనికి వెళతాడు. ఆయన వెనుక నిర్మలకూడ వెళుతుంది.)

రామ : గిత్తలకి మూడువేలైనాపెట్టేవాడేనంట గోపాలరావు గారు.

మోహ : ఎవరన్నారు ?

రామ : మీ నాయన . మొన్న పండాల్లో మొదటి బహుమానం కొట్టుకొచ్చినయ్యగదూ . అప్పటినుంచి పడింది గోపాలరావుగారికి ఆటిమీద కన్ను . లేకపోతే ఆయనేంటి, మూడువేలుపెట్టి గిత్తల్ని కొనటమేంటి.

నిర్మ : (ప్రవేశించి) మమ్మల్ని వృద్ధరించాలని .

మోహ : అవును, పంచాయతీబోర్డు నుద్ధరించాడు, స్టోర్సు నుద్ధరించాడు, చివరికి దేవాలయాన్నికూడా వృద్ధరించాడు. ఆయన ఉద్ధరించని దెవర్ని !

చంద్ర : (లోపలినుంచి) అమ్మా!

నిర్మ : వస్తున్నా నాన్నా (లోనికి వెళుతుంది.)

రామ : సరేగాని, యీగిత్తల్ని ఆయన యెందుకు అడిగినట్టూ?

మోహ : ఇవ్వని గిత్తల్ని డిగి యీయనో పేచీపెట్టుకోడానికి.

రామ : పెట్టుకుని యేం జేస్తా డీయన్ని ?

మోహ : ఏం జేస్తాడు. తోటలోనుంచి బయటికి గెంటుతాడు.

(మండు నిర్మల, వెనుక చెయ్యి తుడుచుకుంటూ చంద్రయ్య వస్తారు.)

నిర్మ : గెంటటమే ! గెంటితే వూరుకుంటామా ?

మోహ : ఏం జేస్తావ్ ? నీ కేం ఆధారముంది ? ఎగ్రిమెంటా;

రిజిష్టరా !

రామ : నిజమే. (చంద్రయ్యతో) ఇన్నా శ్వేందుకూరుకున్నావు బాబూ ! ఆయనగుణం తెలిసుండికూడా.

చంద్ర : ఏం జేస్తాం రామదాసూ. ఆయనచుట్టూ తిరిగి తిరిగి కాళ్ళు బలపాలు కట్టినై నాకూ, మా సూరయ్యకి. చివరికి జానయ్యగారిచేతకూడ అడిగించాం.

రామ : అడిగించితే యేవంటాడు ?

నిర్మ : ఏవంటాడు ! ఇదుగో రేపు, అదుగో రేపు. గట్టిగా అడిగితే యేమంటావో అదొక భయం.

(కనకమ్మ ప్రవేశం)

కనక : (వస్తూనే) నేను ముందే చెప్పలా ? ఈ తోటలో ఒక్క దానివే వుండలేవని ? అంత బయంగావుంటే నెళ్లాం పద, మనిల్లు మనకే ఉంది.

(అంతా నవ్వుతారు)

మోహ : అదికా దత్తయ్య ! గోపాలరావును భూమి రిజిస్టరు చెయ్యమని అడగటం భయంగా వుండటం, మీ అమ్మాయికి.

కనక : ఎందుకు భయం ? అడిగితే తలగొట్టి మొలవేస్తాడా ?

సూర : (ప్రవేశించి) ఏడిశాడు ! (మోహసరావుతో) కాని మనం ఒక కంట కనిపెట్టి వుండాలిరా అబ్బాయి. ఇండాక నాకోసం కలురంపాడూ, ఎందుకోనని నెళ్లా.

మోహ : ఊఁ, ఊఁ.

సూర : నన్ను చూడగానే యెంతమర్యాద చేశాడని. కాఫీ గూడా తెప్పించాడు.

కనక : కాఫీ ! ఏమనితాగా ఆ కొంపలో ?

సూర : ఆ డొకండు కిస్తే, నే నొకండుకు తాగాలేవే.

నిర్మ : ఇంతకూ, యేం జరిగింది ?

సూర : మోహసరావును మన యింటో వుండనియ్యటం తప్పంట. తండ్రికీ, కొడుక్కీ గాకుండా చేశామని లోకం యేదో అనుకుంటూందంట. ఈగోల వినలేక నా కోసం

కబురంపాడంట. ఏదో వాగాడు యిట్టాగే, నోటికొచ్చినట్టు.

నాకూ వళ్లు మండి నాలుగు జాడించి, యివతల కొచ్చా.

కనక : బలేపని చేశావు. (నిర్మలతో లోనికి వెళుతూ వుంటుంది.)

సూర : (మోహవరావును, నిర్మలను చూపుతూ) ఈళ్ళిద్దరికీ పెళ్ళి

జేశామని, మనిద్దరినీ జైలుకు పంపిస్తాడంటే రంగయ్యబావ!

కనక : ఏంటి? జైలుకు పంపుతాడూ! పంపమను యాపాటి

పంపుతాడో! ఈయన పంపినాళ్ళే అక్కడపడి ఏడుస్తున్నారు. (నిర్మల, కనకమ్మ లోనికి వెళతారు.)

పుల్ల : (ప్రవేశించుతూ) షోట్లో గొడ్డుపడితే కనపట్టంట్లా మీకు?

చంద్ర : ఏంటి, గొడ్డా! (గబగబ బయటికి వెళ్ళబోతాడు.)

పుల్ల : వెళ్ళక్కరలేదు లెండి. దాన్ని దూరంగా తగిలొచ్చాను.

చంద్ర : దారి తొక్కివుంటుంది. దాని కొక కంపమండ అడ్డం

వేస్తా. (మూలనున్న రాగోల తీసుకొని, గబగబ బయటికి వెళతాడు.)

రామ : ఇప్పుడుదాకా ఎక్కడి కెళ్లావురా, పుల్లయ్యా?

నాకంటే ముందే బయలుదేరావుగో.

పుల్ల : గేదెని బందెలదొడ్లో పెట్టారు. దాన్ని డిపించుకొచ్చే

టప్పటికి ఈయాలయ్యింది.

మోహ : ఎవరు పెట్టారు?

పుల్ల : ఇంకెవరు! ఆ పుణ్యాత్ముడు, గోపాలరావుగారు. బంజ

రులో తిరుగుతాందంట, దొడ్లో పెట్టించాడు?

సూర : దొడ్లో పెట్టించాడా? తల్లి సిగదరగ! ఆడిందాట,

పాడిందిపాటగా వుంది.

పుల్ల : బండరాము డొకడు జేరాడు, పెద్ద మగాడల్లె ఆయన

వెనుక.

సూర : పట్టుకుని పక్కలిరగదన్నకపోయావ్ గాడిదకొడుకుని,
తరవాత యేవన్నాగాని.

పుల్ల : దొరకలా యదవ ! ఇయ్యాల ఆడి సానో నా సానో
తేల్చుకునేవాణ్ణి.

రామ : ఆణ్ణిగొట్టినా, ఆ బజాన్లో కుక్కను గొట్టినా ఒకటే.

మోహ : అవును, తాతా ! నీవు చెప్పింది అక్షరాల నిజం.
వీడిదేముంది. ఇలాంటి గాంగును పోగుచేసి నాటకమాడించే
సూత్రధారుడు వేరే వుంటే.

సూర : అందుకే కీలెరిగి వాతపెట్టమన్నారు.

పుల్ల : ఆ రా తెట్టాగూ తప్పనట్టే వుంది. బంజరీయన తాత
గాడి ముల్లెంట. దానిచుట్టూ రాడీలను కాపలాపెట్టాడు,
మన మెక్కడ దున్నుతామోనని.

సూర : మనాళ్ళు పదిమంది కలిసిరావాలిగాని, ఆ రాడీ లేం
జేస్తారు, ఆయ నేం జేస్తాడు !

రామ : నిజమే మరి, అదే కనపట్టంట్లా.

మోహ : కనపడక పోవడం ఏవిటి ? ఈ సమస్యమీద పేద
రైతులంతా మనల్ని బలపరుస్తున్నారు. ఇక కూలీల
విషయం వేరే చెప్పాలా ! ఆ భూమికోసం ప్రాణాలర్పించ
డానికి సిద్ధంగా వున్నారు.

పుల్ల : మన చుట్టుపక్కల అన్ని వూళ్ళోనూ బంజర్లు
దున్నుకుంటున్నారు. మనమే సన్నాసులం.

రామ : మొన్న మా అల్లుడుగారి వూరెల్లాను. ఆళ్ళంతా
కలసి కొద్దిగా బంజరుంటే దున్నుకున్నారు. మావాడూ

యిర నై సింటు నాటేశాడు. పైరు నవనవలాడతాంది.
ఎంతలేదన్నా నాలుగు మూడు బస్తాలకి చావుండదు.

పుల్ల : ఇంకేం, ఒకయ్యని ధేవిరించకుండా కార్తీకమాసం వెళ్లి
పోతుంది. మనంకూడా యియ్యాలో, రేపో దున్నాల్సిందే.

రామ : ఒకడికీ ఎద్దూ, మొద్దూ లేదు. ఏం దున్నుతాం !

సూర : ఏం లేకపోతే, మనిషి కొకపార తీసుకుంటే, రేపిపాటికి
తిరగదీసి అక్కడ పెట్టం !

పుల్ల : అదొకలెక్కా ? ఇంటి కొక ఆడుదొచ్చిందంటే పైరు
కూడా వేస్తాం.

మోహ : (రామదాసుతో) ఏవంటావు తాతా !

రామ : సరే, కానియ్యండి.

మోహ : అయితే నీవూ, పుల్ల య్యూ పల్లెకు వెళ్ళి మనవాళ్ళను
సిద్ధం చెయ్యండి. నేనూ, సూరయ్యమావాఁ రైతుల్ని
కలుసుకొని మాట్లాడతాం.

(అంతా బయలుదేరారు. చంద్రయ్య వస్తాడు.)

రామ : (చంద్రయ్యతో) వెళతాం. బాబూ !

చంద్ర : ఉండండి, వస్తా (లోనికి వెళ్ళి ఒక బుట్టనిండా రాంములకపల్ల
తీసుకొని వస్తూ రామదాసుతో) ఏం లేదు, నాలుగు రాంములక
పళ్ళు. నువ్వు, పుల్ల య్యూ చెరిరొండా తీసుకోండి.

రామ : ఎందుకులే బాబూ !

సూర : పరవాలేదు, తీసుకో రామదాసు దానిదేంటి !

చంద్ర : (నిర్మలతో) అమ్మా పిన్నినికూడా నాలుగుపళ్ళు పట్టు
కెళ్ళమనకపోయా.

నిర్మ : నిన్నటివి అట్లాగే వున్నయ్యంట. అక్కర్లేదంది నాన్నా.

చంద్ర : సరే. (అందరూ బయలుదేరి వెళుతూవుంటారు.)

నిర్మ : ఇదిగో, పుల్లయ్యన్నా (అతా వెనక్కి తిరుగుతారు) వదినకు పువ్వులంటే ఎంతో యిష్టం. ఇవిగో తీసుకెళ్లు (పువ్వు లిస్తుంది.)

పుల్ల : వచ్చేటప్పుడు అస లది చెప్పిందమ్మా. నేనే మరచి పోయాను.

(అంతా బయలుదేరుతారు. కనకమ్మకూడా వెళ్తువుంటుంది.)

నిర్మ : (కనకమ్మతో) ఉండు పిన్నీ ! (లోనికి వెళ్ళి పూలతో ప్రవేశించి) ఈ పువ్వులు సరోజకు అందించు. (ఇస్తుంది)

కనక : (తీసుకుంటూ) సరోజకు పువ్వులంటే ఎంతో పేణం.

(చంద్రయ్య, నిర్మలలు తిప్ప, మిగతావారంతా వెళ్ళిపోతారు.)

చంద్ర : ఎందరొచ్చినా, సరోజ లేకపోతే సందడే లేదు.

నిర్మ : నిజమే. ప్రతి ఏనిలో “నేనూ” అంటూ తయారయ్యేది.

చంద్ర : ఈ రంగయ్య దేంపుటకో గాని, యిప్పు డుండమాట యింకానేపటి కుండదు. ఎంతసేపూ డబ్బు, డబ్బు.

నిర్మ : ఆయన డబ్బు ఆయన కిచ్చివెయ్యడం మంచిది నాన్నా, ఏ గొడవా వుండదు.

చంద్ర : ఇస్తే బాగానే వుండును. ఎక్కడ తెద్దాం.

నిర్మ : ఈ యేడు మన తోటమీద కనీసం నాలుగైదు వందలైనా వస్తయ్. ముందు అంతమట్టుకు యిచ్చేద్దాం.

చంద్ర : (కుహారై తల నిమురుతూ) కాదమ్మా! పుట్టిన బిడ్డవు పుట్టినట్టున్నావు. ఆ డబ్బుతో నీకొక సగ చేయించాలనుకున్నా.

నిర్మ : ఇప్పుడు నగల కేం తొందర్లే నాన్నా ! ముందు మన కా అప్పు తీరితే...

(ఇంతలో కోర్టు అమీనా, గోపాలరావు, రాముడు, చూడక రాడీ వస్తారు. తండ్రి, కూతురు వారివైపు గుండా దిగా చూస్తారు.)

అమీనా : చంద్రయ్యగారంటే మీరేనా ?

(చంద్రయ్య నేనే అన్నట్లు లల వూపుతాడు.)

నిర్మ : అవును, ఎందుకు ?

అమీ : మీ చరాస్తివి గోపాలరావుగారు జప్తు చేయించారు.

చంద్ర : గోపాలరావుగారా ! ఆయనకు నేనేం బాకీలేనే !

అమీ : రంగయ్యగారు గోపాలరావుగారిక వెయ్యిరూపాయలు బాకీ. అది తీర్చలేక మీనోలు వీరికి ఆర్డరు వేశారు.

(చంద్రయ్య నివ్వెరపోతాడు.)

గోపా : (రాడీలతో) ఊడదీయండిరా గిత్తల్ని.

చంద్ర : ఆ, గిత్తల్నా ! నా బొందిలో వూపిరుండగా నా గిత్తల్ని వూడదీయటమే ? ఎవడొస్తావో రమ్మను. (గిత్తల ద్వారకు పరు త్తుతాడు.)

గోపా : చూస్తారేరా, ముందు యీ కొంప పీకండి. (రాడీలు ఎల్లు పీకుతూ వుంటారు.)

నిర్మ : ఎవళ్లరా మీరు. మీరు బుచ్చిలేదూ ? (అర్జం వెళుతుంది)

రాము : హూ, ఏముందమ్మా మీ కిక్కడ, పొండ అవలెలక.

రెండవ రాడి : పోకపోతే, మెడబెట్టి గెంటుతాం.

(రాడీలు యింటలో వస్తువులన్నీ చెల్లెలుచేసి, కుండలు పగుల గొడుతు, స్టేజిలోకి చెంబులూ, ప్లాసులు విసరనేస్తూ వుంటారు.)

నిర్మ : (వస్తువులు యేకుకుంటూ గోపాలరావుతో) ఈ భూమికోసం మా నాన్న రక్తమాంసాలు ధారపోసి నీకు తోట పెంచి

వెట్టాడు. ఇది ఆయన కస్టాజితం. దీనిని నీవు హరించాలని
వచ్చావు. ఇట్లా ఎందరి కొంప లాగుస్తావు.

గోపా : ఏయ్ ! జాగ్రత్తగా మాట్లాడు.

నిర్మ : ఏం, మాట్లాడితే? ఇంతకంటే యెం చేస్తావ్, నీచుడ.
ఎవరూ లేకుండా చూచి దొంగచాటుగా వచ్చావు. లేక
పోలే నీ బ్రతుకు బయటపడేది. ఛీ, ప్రొద్దున్నే లేచి నీ ముఖం
చూచినా పాపం. (గోపాలరావు రాముడికి టైగ్ చేస్తాడు.)

రాము : ఏంటమ్మా వూరుకుంటావుంటే తెగ ఎదరుతున్నావు.
(అంటూ నిర్మలను కిర్రతో పడవోస్తాడు. ఆ విసురుకు నిర్మల కేలమీద
పడుతూ “నాన్నా” అని అరుస్తుంది. నిర్మల కేక విని చంద్రయ్య
“అమ్మా” అంటూ పరుగున వస్తాడు. కూతురు దుర్దశ చూచి యెగురుగా
వున్న రాడీ మీదకు “ఎవడా నువు గాడిదకొడకా” అంటూ కిర్ర
యెత్తుతాడు. రాముడు వెనుకవైపుగా చంద్రయ్య తలమీద కొడతాడు.
మూలుతూ చంద్రయ్య కింద పడతాడు. కిందనున్న రాయి ఆయన
ముఖానికి తగిలి రక్తం కారుతుంది. గోపాలరావు “పదండిరా” అంటూ
రాడీలకు టైగ్ చేస్తాడు. ఆ నలుగురూ గబగబా గిట్టలువున్న వైపుకు
వెళ్తారు.

నిర్మల “నాన్నా, నాన్నా” అంటూ లేచి తండ్రివద్దకు వచ్చి ముఖం
లోకి చూస్తుంది. ఆయన మాట్లాడడు. ఆ సు లోనికి పరుగెత్తుతుంది.

బయట గోపాలరావు, రాడీలూ ఎడ్లను ఆదలించుతూ తోలుకు
వెళుతున్న కల్లం, గంటలనెంత విసబడుతూవుంటుంది. నిర్మల గ్లాసుతో
మంచినీళ్లు తేచ్చి తండ్రికి తాగించుతుంది. ఇంతలో రామదాసు పరుగెత్తు
కుంటూ వస్తాడు. “ఓరి నీ పాపం పాడుగాను” అంటూ చంద్రయ్యను
లేవదీసి కూర్చోబెడతాడు. నిర్మల మంచం తీసుకొస్తుంది. ఇద్దరూ కలసి
చంద్రయ్యను మంచంమీద పడుకోబెడుతూ వుంటారు. “నా గిత్తలు,
నా గిత్తలు” అంటూ చంద్రయ్య లేవబోతాడు. రామదాసు పట్టుకొని
“వుండు బాబు, వుండు బాబు” అంటూవుంటాడు. ఇంతలో పుల్లయ్య,
సూరయ్య, హెహాన్ పరుగెత్తుకుని వస్తారు.)

నిర్మ : బాబాయ్!

సూర : భయం లేదులే, వుండమ్మా.

రామ : పుల్లయ్యా! కాస్త తాటిపువ్వు పట్టుకురా. (పుల్లయ్య వెళతాడు.)

చంద్ర : (ఆయాసంగా) నా గిత్తులు.

సూర : నీ కెందుకు నీవు పడుకో అన్నయ్యా. నేనూ గిత్తుల్ని యోలు కొచ్చేది. (చంద్రయ్యను పడుకోబెడతాడు.)

(ఇంతలో పుల్లయ్య తాటిపువ్వు తీసుకొని వస్తాడు. రామదాసు తాటిపువ్వు అందుకుని గాయానికి అద్దతాడు. నిర్మల గుడ్డపీక అంగిస్తుంది. రామదాసు కట్టు కడుచూపుతాడు.)

సూర : (అన్న రక్తంలో తడిసిన చేతులు చూచుకుని పండ్లు కొరుకుతూ)

ఏరా పుల్లయ్యా!

పుల్ల : ఈ బతుకు బతికేకంటె చస్తేనయం. పదండి, పోదాం.

సూర : పద, చానో బతుకో తేల్చుకుందాం.

మోహ : సూరయ్యమా(వా ఏవి టీతోందర.

సూర : తోందరాలేదు, గిందరాలేదు. ఇక ఆగేది లేదు.

మోహ : ఆగక యేం చేస్తావు? వెళ్ళి వాడింటిమీద దొమ్మొచ్చేస్తావా?

పుల్ల : ఏం చేస్తే, దొబ్బొచ్చిందా?

మోహ : అవును. ఆపని యెంత ప్రమాదమో మీరు ఆలోచించటంలేదు.

నిర్మ : ఇంటిమీదపడి హింసించేవారికి లేని ప్రమాదం మనకే వచ్చింది.

మోహ : ఆవేశంలోపడి మీ రెవ్వరూ నన్ను సర్కిగా అర్థం చేసుకోవడంలేదు. ఇప్పుడు తని యింటిమీద కెళితే సాలి గూడులో చిక్కిన యీగల్లా అతను పన్నిన వుచ్చులో పడడమే జరుగుతుంది. తర్వాత విచారించి లాభంలేదు. అదీగాక, అతను తగినంత కట్టుదిట్టంగా వున్నాడు. పైన ప్రభుత్వ సహాయంకూడా వుంది. మన కేముంది ?

పుల్ల : (కర్ర పలుపుతూ) మన కుండేది మనకీ వుంది.

మోహ : దాన్ని సమయం, సందర్భం లేకుండా వుపయోగించితే మనకే హాని.

రామ : ఇదిగో, సూరయ్యగారూ ! మోహన్ బాబు యాళ్లకి చిన్నాడైనా, యెవారానికి పెద్దాడు. ఎందుకు చెబుతున్నాడో కాస్త యినండి. తాడూ బొంగరం లేకుండా, పరుగులెత్తుకెళ్లి ఏం జేస్తాం అక్కడ ?

సూర : (విసుక్తా) ఛీ.

పుల్ల : ఎప్పుడూ యింతే, సమయానికి చేతులు విరగ్గొడతాడు. (కర్ర అక్కడ పారవేసి చతికిబడతాడు.)

మోహ : ఇంతమాత్రానికే నిరుత్సాహపడితే ఎలా ? ప్రాణాలర్పించినా సరే, యీ భూమిమీద మనకున్న హక్కును కాపాడుకోవాలి. ఇంటింటికి తిరిగి యీ అన్యాయాన్ని చాటి చెబుదాం. గోపాలరావు బ్రతుకు బయటపెడదాం. ఈసారి గ్రామాన్నంతా యేకంజేసి తప్పకుండా దెబ్బకు దెబ్బ తీయగలం, పదండి వెళ్దాం. (వెళ్ళి పుల్లయ్యను శీవదీస్తాడు.)

నిర్మ : (వైటచెంగు నడుముకు చుట్టుకుంటూ) మోహన్! మీకో పాటు
నేనూ వస్తాను.

సూర : సరే, పదండి. ముందు అన్నయ్యను యింటికి చేరుద్దాం.

(సంద్రయ్యనుంచాన్ని నలుగురూ నాలుగువైపులాపట్టి శేపుతూవుంటారు.
ఆయన “నా గిత్తలు, నా గిత్తలు” అంటూవుంటాడు.)

(తె ర)



భూ మి క్కో స ం

ఏ డో ర ం గం

[రచ్చబండ. దానిమధ్య ఒక చెట్టు. దాని చుట్టూ సిమెంటుతో కట్టిన నిమ్మ. దిమ్మమీద శంకరయ్య చెడ్డిగం వేసుకొని కూర్చునివుంటాడు. తెగ నేస్తుంది. గోపాలరావు వస్తాడు.]

శంక : ఓ ! గోపాలరావా. రా, కూర్చో. (గోపాలరావు కూర్చుంటావుంటాడు.) పొద్దున చంద్రయ్య కనబడ్డాడు.

గోపా : ఆఁ, ఏ మన్నాడు ?

శంక : ఏమంటాడూ, కల్లూ, గిల్లూ వీక్కుపోయినై. సగ మైపోయాడు, పాపం. విచ్చిమాట నిజమే.

గోపా : దానికి మన నేం చేస్తాలెండి. ఎవడి కర్మ వాడిది.

శంక : అదంతా యెవడు చూస్తాడు ! ఆ చంద్రయ్యను యీ స్థితికి తెచ్చింది నీవే నంబున్నారు.

గోపా : లోకులు, కాకులు ! ఏదో వాగుతూవుంటారు, తెలిసీ తెలియకుండా నోటికి వచ్చినట్లు.

శంక : అతనికి యేమిచ్చానో యిచ్చావు, రెండకరాల పొలం. మళ్ళీ దాని జోలికెళ్ళకుండావుంటే బాగుండేదేమో !

గోపా : ఇచ్చినా, తినే యోగ్యత వుండొద్దూ. చంద్రయ్య మాట అట్లా వుంచండి. ఆయన కూతురుంది, నిర్మలట,

నిర్మల ! అది నన్ను కూసిన కూతలు యిన్నీ అన్నీ గావు.
నేనుగనుక సరిపోయింది. మరొక్కడై తే

శంక : పోయేకాలం ! (ఇంతలో రంగయ్య దగ్గరూపాడు) రావోయ్
రంగయ్యా ! ఏమిటయ్యా, అట్లా చిక్కిపోయావు ?

గోపా : ఈమధ్య కొడుకు యింట్లోనుంచి లేచిపోయాడుగదూ !
బెంగ పెట్టుకున్నా డేమోలెంజి.

శంక : ఒక్కగా నొక్క కొడుకు. ఎంత జెప్పినా బెంగలేకుండా
వుంటుంది ?

రంగ : అడేమీ లేదు. కొద్దిగా జలుబు చేసింది.

గోపా : ఎన్ని జెప్పినా, నీవు తండ్రివి కాకపోతావా, వాడు
కొడుకు కాకపోతాడా ! ఏదో ఆశ్రయించావని నేను నీకు
సహాయం చేయడం, మీవా డేమో నన్ను పూర్వతా
ఎండవెయ్యడం.

రంగ : ఏవిటంటి గోపాలరావుగారు ! ఇట్లు వదలిపెట్టి వాకి
దారిని వాడుపోయె. ఇంకా నే నేం చెయ్యను.

గోపా : చేయలేకపోవడ మేవిటి ? నీ కొడుకు నామీద చేసే
దుష్ప్రచారానికి కనీసం ఎదురు ప్రచారమైనా
చెయ్యొచ్చుగా ?

రంగ : ఏ చేస్తాను ! నోరు మెదిపితే జనమంతా నన్ను కాకిని
పొడిచినట్లు పొడుస్తున్నారు.

గోపా : చంద్రయ్యకూతురు- ఆ, ఆయన కూతురేవిటిలే, నీ
కోడలు- నడుంగట్టి పూరుమీదబడి తిరుగుతోంది. ఏగడపలో
చూచినా ఆమెగారేనట.

శంక : అవునవును. మా యింటికికూడా వచ్చింది.

గోపా : నిజంగా, ఈయన చేయదలచుకుంటే ఆ పిల్ల పాటి చేయలేదా ?

రంగ : మీ రట్లా అంటే యేం చెప్పగలను.

గోపా : సర్లే, పద, వస్తాం శంకరయ్యగారూ. (అంటూ శేస్తాడు.)

శంక : ఎందాకా ?

గోపా : ఇన్వాళ మన పంటకాలువకు అడ్డీ వేయించుతున్నాను.

శంక : పంట కాలువకా !

గోపా : అవును, వస్తారా మీరుకూడా, వెళదాం.

శంక : (కంగారు పడుతూ) నేనా ! ఈ ఎండలో బ్రతకటానికేనా !

(గోపాలరావు, రంగయ్యా సవ్వతూ వెళ్ళిపోతారు. శంకరయ్య లేచి చుట్ట చుట్టుకుంటూ పనారు చేస్తుంటాడు. మోహనరావు రామ దాసు వస్తారు.)

రామ : దణ్ణాలండి.

శంక : ఓ రామదాసా ! ఎక్కడికిట్లా బయలుదేరారు.

రామ : తమ దర్శనానికే. ఇంటిదగ్గర కనుక్కుంటే భోజనం చేసి యిప్పుడే బయటికి వెళ్ళారన్నారు. ఇట్టా వచ్చాం.

శంక : అట్లాగా ! ఏవిటి పని ?

మోహ : గోపాలరావుగారి దార్జన్యాలు రోజురోజుకు మితిమీరి పోతున్నై, ఎంతకాలమని సహిస్తాం.

శంక : ఇప్పుడు గోపాలరావు యేం చేశాడు ?

రామ : ఇంకేం జెయ్యాలి శంకరయ్యగారూ ! చంద్రయ్యగారు యెంత మంచిమనిషో వూరందరికీ తెలుసు. కుడుఁ ఇస్తే పండగ అనుకొంటాడు.

మోహ : ఆ సంగతి శంకరయ్యగారికిమాత్రం తెలియదా
తాతా. ఆ పుణ్యాత్ముడు అవసరమైనంతకాలం చంద్రయ్య
గారిని ప్రపయోగించుకున్నాడు. చివరకు ఆయన గొంతు
కోశాడు. ఈ అన్యాయాన్ని యెదిరించడానికి పూరంతా
సిద్ధంగావుంది.

శంక : ఉహూ, వుంటే ?

మోహ : ఆ, మరేం లేదు. పదిమందితో పాటు మీరుకూడా
మాకు తోడ్పడాలని...

శంక : ఇదిగో, మోహనరావు! ఇందులో నేనుమాత్రం తల
దూర్చదలచుకోలేదు. కరవమంటే కప్పకు కోపం, విడవ
మంటే పాముకు కోపం, ఎందుకొచ్చిన బెడద. (అంటూ
వెళుతూవుంటాడు.)

రామ : బాబూ! కాస్త న్యాయం ఆలోచించండి. (సూరయ్య
వస్తాడు)

శంక : న్యాయం! న్యాయం ఆలోచించడానికి నే నేం జిజ్ఞాసి
కాదు. (వెళతాడు.)

మోహ : హూ, మీ న్యాయం యింత చక్కగా వుంది. ఇక...

రామ : కడుపునిండిన మారాజు. ఏది మాట్లాడినా చెల్లుతుంది.

సూర : ఏంటి చెల్లేది. గోడమీద పిల్లి వాటంగావుంది
ఈయన యెవహారమంతా.

రామ : మొదట్నుంచీ అంతేలే.

మోహ : పుల్లయ్య యేడి మావా ?

సూర : ఇందాక జానయ్యగారు కూలికి రమ్మని పిలిచాడు.

మనవాడు కాస్త వెనకాముందూ ఆడాడు. ఏదో ఒక రూపాయిడబ్బులు వస్తే, దేనికైనా వస్తయ్ వెళ్ళమన్నా.

మోహ : అలాగా, సరే, పదండి. జానయ్యగారిని కలుసుకుందాం.

రామ : ఎందుకూ ? ఆయనతో యిదివరకే మాట్లాడేంగా.

మోహ : అయినా మరొకసారి కలుసుకోవడం మంచిది.

సూర : (వింగులాకి చూచి) అడురో, ఆయనే యిటు వస్తున్నాడు.

(జానయ్య వస్తాడు)

మోహ : దయచేయండి జానయ్యగారు.

జాన : పాపం, ముసలాయన ఎట్లా వున్నాడు సూరయ్యా.

సూర : ఆయనకి పగలూలేదు, రాత్రీలేదు. ఎప్పుడూ నా ఎక్లూ, నా తోటా.

మోహ : ఇదివరకు ఆయన యెంత మితంగా మాట్లాడేవాడో, ఇప్పుడంత అమితంగా మాట్లాడుతున్నాడు.

రామ : మతి చెడిపోయి.

జాన : పాపం.

సూర : ఏదో ఒక విధంగా కోర్టులో డబ్బుకట్టి ఆ గిత్తల్ని ఇవతలకి తోలుకురావాలి. లేకపోతే ఆయన బతకడు.

మోహ : జానయ్యగారూ ! మీ రీ విషయంలో సహాయం చెయ్యాలి.

జాన : ఊళ్ళో చందావేయించారుగా, యెంతవరకు అయ్యిందది?

సూర : అడిగినవాడు లేదనకుండా కాగితంమీద గీతవేశాడు.

రామ : ఎంద రిచ్చినా నాలుకైదు వందలకి డాటదు.

మోహ : ఆ మిగతా పైకం మీరుచూడాలి జానయ్యగారూ,
తప్పదు.

జాన : దాని డేవిటిగాని...

(పుల్లయ్యరచ్చి జానయ్యకు ఎదురుగా నిలబడతాడు.)

జాన : ఇదేమిటిరా అబ్బాయ్! యిట్లా వచ్చావ్, పొలం
తడవకుండా.

పుల్ల : ఏంబెట్టి తడవను ?

జాన : ఏం కాలవ చచ్చిందా ?

పుల్ల : ఎగవన అడ్డీవేస్తే చావక ఏం చేస్తంది ?

రామ : ఎగవనా !

జాన : ఎవ డా వేసింది ?

పుల్ల : (వ్యంగ్యంగా) మన గోపాలరావుగారు!

జాన : (ఆశ్చర్యంగా) గోపాలరావుగారా ! మొదటినుంచీ ఆ
కాలవకింద దిగువసాగు. ఇప్పుడు ఎగువన అడ్డీ వేయించాడూ!

సూర : ఏం, వేయించక . ఆయన కత్తి కెదురుందా ?

జాన : అదే తేల్చుకుంటాను. (వెళ్ళబోతాడు.)

పుల్ల : మాటలు కాదంబోయ్ తేల్చుకోటానికి. మందకి మంద
రాడీలను దింపాడక్కడ. వాళ్లు తాగి కర్రలు, కత్తులు తిప్ప
తున్నారు.

జాన : విన్నావా, మోహన్ ?

మోహ : ఆయన యేపనిచేసినా వొక ప్లానుప్రకారం
చేస్తున్నాడు.

జాన : ఇది నీవు మొదటినుంచి చెబుతూనే వున్నావు. సరే,
ఇప్పు డేవిటి మార్గం ?

మోహ : అందరం కలసి ఎదిరించడమే.

జాన : రైతులంతా కలసివస్తారనుకో. మరి కూలీలు !

పుల్ల : కూలీల కేం వాగారిందండి. పావలాకూలి పెంచమంటే కాదూ, గూడదన్నారు.

సూర : నిజమే, మరి అప్పుటి కది ప్రేణం బప్పలా !

రామ : దాని దేంటిలే, యేటా పుట్టకు పుట్టు పండే పొలం ఈ యేడు గిద్దెడుగింజలు పండనుమరి.

పుల్ల : ఇప్పుడు సమ్మగావుంది.

సూర : అప్పుడు యింత కత జరుగుతుందనుకోలా !

జాన : అదిగాదు సూరయ్యా ! ఆనాడు కూలి పెరగకపోవటానికి కారణం గోపాలరావే. ఆయన కల్లబొల్లి కబుర్లు సమ్మి, ఆయన చంకకింద దూరాం.

సూర : దూరబట్టే, యిప్పుడుదాకా బొమ్మలాడించాడు.

మోహ : తవ్వి తలకెత్తుతానని రైతుల్ని నమ్మించాడు. రైతులకూ, కూలీలకూ మధ్య గంజికొట్టాడు. తుద కా రైతులకే ద్రోహం తలపెట్టా డీ గోపాలరావు. తమ నిజమైన శత్రువు ఎవరో యిప్పుడు అర్థమవుతుంది మనవాళ్ళకు.

(చంద్రయ్య తెరలోపలనుంచి బిగ్గరగా “ఒరేయ్ గిత్తలు, గిత్తలు, పోయె, పోయె, పోయె అరెకరె తోట, తోట” అంటూవస్తాడు. అక్కడవున్న వారంతా ఆయనవంక దీనంగా చూస్తూవుంటారు. చంద్రయ్య వారిని వెర్రిగా చూస్తూ తో...తో...ట...తో...ట...గి...త్త...లు. అంటూ, వరుసగా పుల్లయ్య, రామదాసు, సూరయ్యల వద్దకు వెళ్లి వాళ్ళ ముఖాల్లోకి చూస్తాడు. చివరకు జానయ్య వద్దకు వెళ్లి)

చంద్ర : ఎవరు నువ్వు! (జానయ్య ఎలా తెలూ పోతూ వుంటాడు.)

మాట్లాడవేం ?

సూర : (చంద్రుడు దగ్గరకు వస్తూ) ఎవరూ లేరులేరా అన్నయ్యా, నెళదాం. (చెయ్యి పట్టుకుంటాడు.)

చంద్ర : (చెయ్యి విశలించుకొని పిచ్చిగా) ఎవరూ లేరూ! ఎవరూ లేరూ, లేకపోవటమేంటి ఈశ్లంతా మనుషులుగాదూ? నా కళ్లు కప్పుతారా, వుండారు, వుండారు. ఏం లాభం. అంతా అయిపోయింది. అయిపోయింది,

రామ : (విచారంగా) ఇదిగో బాబూ! నేం? ఇది ?

చంద్ర : ఎవరు! రామదాసా! అష్టాష్టా, రామదాసు, రామదాసు (నవ్వి) గుడి గట్టిచ్చావా! గుడికట్టిచ్చదే రామదాసు నెట్టా అవుతా! నువ్వు కట్టిచ్చలేదుగా. లేదు, లేదు. (రెండడుగులు వేసి) ఉండు, ఉండు, ఉండు, ఉండు. (అంటూ జేబులోని పిచ్చికాగితాలు తీసి) ఇవిగో రామ్ములగపళ్లు, రామ్ములగ పళ్లు, (ఇస్తూ నవ్వుతాడు. తరువాత పుల్లయ్యవద్దకు వెళుతూ) కాదు, కాదు, పుల్లయ్యా, పుల్లయ్యా, పూలు, పూలు తీసుకెళ్ళి అమ్మాయికియ్యి. నే సొచ్చానని చెప్పేం. (పుల్లయ్య దీనంగా తలవూపుతూ పిచ్చికాగితాలు తీసుకుంటాడు) ఇదిగో సూరయ్యా! పొద్దెక్కిందిగాని తోటకాడికెల్దాం, పద.

సూర : తోటలేదు పాడూలేదు, పదన్నయ్యా.

చంద్ర : లేదూ, లేదూ, తోటలేదూ, లేదు, లేదు. మింగేళాడు, ఆడు మింగేళాడు. నాది తోట, నాది తోట. (అంటూ రచ్చ బండవై కెక్కి అటూ ఇటూ తిరుగుతూ, జానయ్య తిన్నగా ఆగి, బిగ్గరగా) పోడు గొట్టింది నేను, దున్నింది నేను, మొక్కనాటింది నేను. నీరుపోసింది నేను. పెంచింది

నేను. పెద్ద జేసింది నేను. నాదా! నీదా! తోట.
నాదా, నీదా!

జాన : నీదే బాబూ !

చంద్ర : స్టా స్టా స్టా నాదె...నాదె...నాది తోట. తోట
నాదె. ఎవడొస్తావో రమ్మను. రమ్మను ఎవడొస్తావో.
తోటో అడుగు పెట్టమను చెప్తా. ఆ, ఉ, ఉ. (అంటూ
రచ్చబండమీద పుట్టకుని కూర్చుంటాడు).

నిర్మ : (ప్రశ్నించి) ఇక్కడ నున్నావా నాన్నా ! నీ కోసం
అదంతా తిరిగాను.

రామ : తీసుకువదమ్మా మా మాట వినడంలేదు.

నిర్మ : రాత్రి అన్నంలేదు తాతా! తెల్లవారికూడా ఇంత
వరకు పచ్చిగంగ ముట్టలేదు. ఏం చెయ్యాలో తోచడంలా.
(తండ్రివద్దకు వెళుతూ వుంటుంది.)

రామ : మరీ పైత్యాన పడ్డట్టుంది. తొందరగా తీసుకెళ్ళి కాసిని
మజ్జిగనీళ్ళు తాగించమ్మా.

నిర్మ : (తండ్రివద్దకు వెళ్ళి) నాన్నా ! (చెయ్యి పట్టుకుంటుంది.)

చంద్ర : ఎవడా నువ్వు. నాతోటో కాలు. పెడతానికి (అంటూ
నిర్మల చెంపమీద ఛేళ్ళున కొడతాడు.)

నిర్మ : నాన్నా! (కళ్ళు చెమ్మగిల్లుతాయి.)

చంద్ర : (కుమార్తె ముఖాన్ని చూస్తూ క్రమంగా గుర్తించి, నిలువున
కుంగిపోయి) అమ్మా! (ఆవురుమని వెరికేకపెట్టి కుమార్తెను
కొగలించుకుంటాడు.)

నిర్మ : (కళ్ళనీళ్ళు తుడుచుకుంటూ) ఏం లేదు నాన్నా, వెళదాం రా!
(అంటూ చంద్రయ్యను చెయ్యిపట్టుకుని తీసుకువెళుతూవుంటుంది.
చంద్రయ్య మాట్లాడాకుండా నిర్మలను అనుసరిస్తాడు.)

జాన : పాపం, ఎట్లాంటి మనిషి ఎట్లాంటి స్థితికి వచ్చాడు.

ఈ తండ్రి బిడ్డల వుసురు వాడికి తగలకుండా వుంటుందా.

నిర్మ : ఉసురు, ఎవరికి ఉసురు. మీరంతా చేతులు ముడుచుకు

కూర్చోండి. ఆయన ఎవరి ఉసురో తగిలి పోతాడు. గోపాల

రావు దురాగతాలకు గురయింది మేమేకాదు. ఎన్నో

కుటుంబాలు నాశనమైపోయినై. ఇంకెన్ని కావాలో.

ఇప్పటికైనా కళ్లు తెరవండి. (తండ్రిని తీసుకుని వెళ్లిపోతుంది.)

మోహ : (జానయ్యతో) ఇంతంత ఘోరాలు జరుగుతూవుంటు

మిబోటివారు చూస్తూ వూరుకోవడం ...

జాన : ఏమీ చెయ్యలేకనే వూరుకునేది. గోపాలరావు సంగతి

నీకూ తెలుసుగా. నోరు తెరచినవాడినల్లా పాతాళానికి

తోక్కుతూవుంటాడు.

మోహ : అవును, ఒకరిని పాతాళానికి తోక్కుతూవుంటు,

మిగతావారు చూస్తూ వూరుకోబట్ట, యీ గోపాలరావు

ఆటలు సాగినై.

జాన : నే నొక్కణ్ణి వూనుకుంటు యేమవుతుంది ?

రామ : మీ రొక్కరేంటి ? మే మంతాలేం. ఊ, అంటే

పల్లె అంతా కదిలిరాదూ.

పల్ల : కదిలిరావట మేంటి ! ఆయన దొడ్లో దూష్టాడదీసే

దిక్కుకూడ వుండదు.

సూర : ఊళ్ళోవున్న చాకలి, మంగలి అంతా సిద్ధమే. ఆ

పూచీ మాది.

మోహ : ఇవ్వాళ గోపాలరావు వేయించిన అడ్డీ ప్రతిరైతు మెడమీద ఒక గండకత్తెర; శంకరయ్యగారిలాంటి ఒకరిద్దరు తప్ప, మిగతా రైతులంతా కలిసివస్తారు.

జాన : సరే, కానివ్వండి. మోహన్ ! ఆ చందాలు ఎప్పుడు వసూలాలయ్యో ఏమో! డబ్బు నేనిస్తాను. ముందు చంద్రయ్యగారి గిత్తల్ని ఇవతలకు తోలుకురండి.

రామ : ఆ గిత్తల్ని కళ్ళచూస్తే మళ్ళీ ఎప్పుడు మనిషి అవుతాడు.

సూర : అసలేమాట వింటే ఆయన ప్రేణం లేచిరాదూ !

పుల్ల : (వింగులొకి చూచి) అడుగడుగో, వస్తున్నాడు దొర అడ్డీ వేయించి.

జాన : } సరే, రానియ్.
సూర : }

మోహ : ముందు మీరుమాత్రం తొందరపడకండి.

(గోపాలరావు ఒకవైపునుండి వస్తాడు. కనకమ్మ నీళ్ళబిందెతో రెండవ వైపునుంచి అతనికి ఎదురుగా వస్తుంది.)

కనక : (గోపాలరావును తప్పుకుంటూ) పోయేనాడు కట్టుకుపోతాడు.

ఈడి పొంగు బొగ్గులుగాను. (అంటూ వెళ్ళిపోతుంది.)

గోపా : (ఆ మాటలకు మనస్సు చివుక్కుమంది. కోపంకూడ వచ్చింది.

కాని సంబాళించుకుని) ఎవర్ని , ఏవిటి ?

సూర : ఆ, ఆకాశరామన్నని. ఎవరినంటే యెవ రూరుకుం టారు, సన్నే.

గోపా : ఎవరినై తేమాత్రం ?

సూర : ఏం చేస్తాం , నన్ను కాదన్నట్టు పూరుకుంటేసరి.
అయ్యోపోతయ్ గాలికి.

(గోపాలరావు వెళుతూవుంటాడు.)

జాన : వెళుతున్నారా ?

గోపా : ఎందుకు ?

జాన : మన కాలువకింద సాగయ్యేది ఎగువనుంచా ? దిగువ
నుంచా ?

రామ : ఆ కాలవ పుట్టినకాడనుంచీ దిగువసాగే.

సూర : దిగువ సాగయితే, గోపాలరావుగారు యెగువ నెందుకు
వేయిస్తారు అడ్డీ ?

మోహా : ఆయనకు తెలిసివుండదులే. బహుశా జీతగాళ్లు
వేసివుంటారు.

గోపా : వేస్తే వేశారేమో .

జాన : రాడీమూకనుకూడా వాళ్ళేదించారా ? ఉహూఁ,
కందకు లేని దురద చామకు పట్టించన్నమాట.

గోపా : పట్టించి, పట్టలేదు. ఇప్పుడేమంటావ్ ?

జాన : మామూలుగా కాలువదిగువకు వెళ్లాలి. అక్కడనుంచి
పొలం తడుస్తూ రావాలి. ఇది అనాదినుంచీ రైతులకున్న
హక్కు.

గోపా : హక్కు ! హక్కులు, ఆచారాలు యెన్నిమారి
పోతున్నై. అట్లాగే యిదీని. ఏం, మోహన్ ! పూర్వం
నుంచి వున్న ఆచారాలన్నీ మారాలని ప్రచారంచేసేది
నువ్వేగా.

మోహ : పూర్వాచారాలన్నీ మారాలని నేనేగాదు. ఎవ్వరూ అనరు. మగచిని తీసుకుంటాం. చెడువుంటే కాదంటాం.

గోపా : ప్రతి సంవత్సరం దిగువనుంచి సాగు జరుగుతుంటే, యెగువ రైతులు మట్టిగొట్టుకు పోతున్నారు.

సూర : పాపం, మీరూ, శంకరయ్యగారూనా ?

గోపా : ఏం, మేం రైతులంగాదా ! అవన్నీ ఆలోచించే యీ పనిచేశాం. ఒక సంవత్సరం ఎగువనుంచి, ఒక సంవత్సరం దిగువనుంచి. ఎవరికీ నష్టం వుండదు.

జాన : ఎందు కుండదు ? ఎగువ పోలమంతా మీది, శంకరయ్య గారిది. అదంతా తడిసి, కాలువ దిగువకి వచ్చేసరికి నడి వానాకాలం వస్తుంది. నాట్లు అయ్యి అవకముందే ములక పట్టించుంటే, చేసిన కష్టమంతా యెటిపాలవుతుంది. ముంజేత నాలుపడితే నాలుగు కర్రలుచేసి, వాన వచ్చినా, నరద వచ్చినా కాస్త తట్టుకుంటుంది. మీ ఇద్దరిది మొరకపొలం గనుక మూపు భయం. లేనేలేదు.

మోహ : ఏమండీ గోపాలరావుగారూ ! మీరూ, శంకరయ్య గారూ నిర్ణయిస్తే సరిపోతుందా . మిగతా రైతుల ఇష్టా యిష్టాలతో పనిలేదా. ఇది న్యాయమా ?

గోపా : మాకు తోచిన న్యాయమిది, కాదనుకొంటే ఈ సారి చూద్దాం.

జాన : (తీవ్రంగా) ఈ సారి చూడ్డమేగాని ఇప్పుడు అడ్డే తియ్య వన్నమూట !

సూర . తియ్యటానికేనా వేసింది.

గోపా : ఏవిటోయ్, మహావెటకారంగా మాట్లాడుతున్నావ్.

మోహ : ఏవీటండీ, నెటకారం. తియ్య తియ్యని కబుర్లు చెప్పి
 యేదోవిధంగా ఈ ఏడు అడ్డీని కాపాడుకుంటారు. తరువాత
 మాకూ హక్కుదని బుకాయిస్తారు. ఇదేగా మీస్లాను?
 సూర : అబ్బే ! అదెదుకయింది ! దొంగలు దొంగలు కలిసి
 పూళ్ళు పంచుకుందామనుకున్నారు.

గోపా : మే, దొంగలం, మీ రంతా దొరలు. సరే, కానివ్వండి
 అది చూస్తాను.

జాన : ఇంతకూ అడ్డీ తియ్యవన్నమాట ?

గోపా : అంత నిక్కచ్చిగా మాట్లాడితే తియ్యనే తియ్యను.
 దానిమీద పచ్చగడ్డి మొలవవలసిందే.

జాన : ఆ అడ్డీ తియ్యకపోతే నాపేరు జానయ్యకాదు.

గోపా : చెత్తాకానీరకమంతా చుట్టూ చేరేటప్పటికి నీకూ
 తల ముదిరినట్లుంది. రండి అడ్డీ దగ్గరకి, పాతిపెట్టిస్తాను.

మోహ : మీరు బుద్ధిపూర్వకంగా తీస్తారని మేమెప్పుడూ అను
 కోలేను. మీకు ధనబలం వుందనుకుంటున్నారేమో !
 మాకు వుండాలివలం మాకూ వుంది. మీ తుపాకులు,
 లాఠీలు, రాడీలను చూపి గ్రామాల స్వణచాని కలలు
 కంటున్నారేమో, ఆ కాలం దాటిపోయింది.

గోపా : గ్రామం! రేపీపాటికి గ్రామాన్ని. ధ్వంసం చేయిస్తాను.
 ఖబర్ దార్ !

సూర : }
 పుల్ల : } అబ్బో ! (వెళ్లగా అరుస్తారు)

గోపా : (బిగ్గరగా) ఊఁ.

జాన : (చరింత బిగ్గరగా) ఊఁ!

(గోపాలరావు వెళ్లిపోతాడు. తరువాత ఒక రొక్కరే ఆవేశంగా)

సూర : ఇవ్వాళ తేలిపోవాలి వీడి బతుకు, మన బతుకు.

జాన : దేవు డడ్డంవచ్చినా అడ్డీ పగలదీసితీరాల్సిందే.

రామ : నేనూ, ముందు నుంచునేది.

పుల్ల : ఇవ్వాళ చస్తే రేపటికి రొండు.

మోహ : పదండి స్త్రీలు, పురుషులు, బాలురు, వృద్ధులు
బారులుదీర్చి నడవండి. విజయం మనదే. జై ఆంధ్ర
మాతనీ. (అంతా జైఅంటారు.)

(పాట)

బిరబిర లెంజోయ్ - ముందుకు రంజోయ్

వీరయోధులారా - వీరయోధులారా ||బిర||

కదలి ముందునకు స్త్రీలూ పురుషులు

కదనరంగమున దూకంజోయ్ ||బిర||

ప్రజాబలంబుల ధాతినాపగ

బ్రహ్మాతరము గాదోయ్

గర్జించుచు యువ్వెత్తున లేచిన

కడలి పొంగు నరికట్టే దెవజోయ్ ||బిర||

నిరంకుశత్వ మదెట్టిదైనను

నిలువదు ఈ జగతి

దమననీతిని దారుణహింసను

దగ్ధము సేయగ రారంజోయ్.

లెంజోయ్

రంజోయ్

లెంజోయ్.

(తెర)



భూ మి క్రో స ం

ఎ ని మి దో ర ం గం

(తో ట)

(చంద్రయ్య యింటిముందు ఆకులు, కుండపెంకులు, చెత్తా చెదారం అంతా చికాకుగా వుంటుంది.)

ముచ్చెమటలతో నూరయ్య, పుల్లయ్య ప్రవేశిస్తారు. పుల్లయ్య ముఖాన చిల్లిపడి నెత్తురు కారుతుంటుంది. కర్రలు అడ్డరులో వుంచుకొని నలు దిక్కులూ పరిశీలిస్తారు. నూరయ్య సోంజి ద్వారా పుల్లయ్య యింట్లోకి వెళతాడు. నూరయ్య తోటలో వెదుకుతాడు. కాని ఎవరూ కనబడరు. వారు యింటిముందుకు వస్తారు.)

నూర : ఇక్కడా లేరా, గాడిదకొడుకులు.

పుల్ల : అబ్బ, దొరికినట్లయితేనా !

కనక : (కనకమ్మ, నిర్మల, రామదాసులు ప్రవేశించుతారు) ఒక్క సచ్చి నాడూ దొరకలేదా ?

నూర : దొర కెక్కడికి చస్తారు, ఏ గడ్డివామిలో నక్కారో.

పుల్ల : ఎక్కడన్నా వుండనియ్. పట్టితీరాల్సిందే.

నూర : సరే పద. (ఇద్దరూ వింగువరకు వెళ్తారు. నూరయ్య వెనక్కి రెండడుగులు వేసి, కనకమ్మ, నిర్మలలవైపు చూస్తూ, రామదాసుతో) రామదాసూ !

రామ : నే నుండాగా బాబూ !

(నూరయ్య, పుల్లయ్యలు వింగులోనికి వెళతారు.)

కనక : (వింగులోకి చూస్తూ) ఇదుగో! జాగ్రత్త.

(రామదాసు నవ్వుకుంటాడు.)

నిర్మ : (తెగి పడియున్న తీగనంకుకొని) ఎంత పనిచేశారు!...

కనక : నడమంతరపు సచ్చినాళ్లు. కాసేపూసే మొక్కల్ని తెంచేశారు. ఇయ్యేం జేసినియ్యి. (చీపురు తీసుకుని వూడవడం ప్రారంభిస్తుంది. నిర్మలు కుండపెంకులు యేరుతూ వుంటుంది.)

రామ : (బారిపడివున్న తాటాకులను సూరలో దోపుతూ) ఆళ్ళ కేం టమ్మా రాడీ ముండాకొడుకులు.

కనక : (వింగులోకి చూచి) ఎవరో వస్తన్నారు.

(రామదాసు ముందుకు వెళ్ళి నిర్మరంగా అటు చూస్తుంటాడు.)

కనక : (అటు చూచి) సరే సగ్గే, అల్లుడు.

(మోహనరావు అలసటగా ప్రవేశిస్తాడు.)

కనక : (మోహనరావు ముఖం వైపు చూచి) అదేంటి నాయనా, మొఖాన బొప్పి!

మోహ : మరేంలేదు. అడ్డీదగ్గర రాడీలు పారిపోతూ పారి పోతూ రాళ్ళు విసిరారు.

కనక : చేతగాని సచ్చినాళ్ళు.

మోహ : (నిర్మలవైపు చూచి) మంచిసీళ్ళున్నయ్యారా?

నిర్మ : లేవు, తెస్తాను.

కనక : ఏం పెట్టి తెస్తావ్. కుండలుకూడ ఆళ్లైదాన పగులగొట్టు కుంటేను.

నిర్మ : నూతిదగ్గర బొక్కెన వుండాలి. (గబగబ వెళుతుంది.)

రామ : గోపాలరావుగారు నిజంగా నక్కనిచంపి పుట్టాడు.

కనక : మాయముండాకొడుకు !

రామ : అవునమ్మా, సమయానికి చిక్కకుండాపోయాడు.

మోహ : ఎక్కడికి పోతాడు తాతా, యిదంతా వదలిపెట్టి.

నిర్మ : (ఇంతలో నిర్మల బక్కెట్టులో నీళ్లు తెచ్చి అందిస్తూ) ఎక్కడికైనా పోనీ, దొరక లేదుగా.

కనక : ఎందరుండి ఏం లాభం. (లోపలికి వెళుతుంది.)

(మోహనరావు బక్కెట్టులోని నీళ్ళు దోసిలిలోనికి తీసుకొని త్రాగబోతాడు. ఇంతలో రెండవరాడీ లోనికి రావటంచూచి కర్ర అందుకుని దెబ్బలాటకు సిద్ధమవుతాడు. నిర్మల కంగారుగా అటు తిరిగి చూస్తుంది. ముసలి పులిలా లేచి రామదాసు కర్ర సరుకుంటాడు.)

రాడీ : (ప్రవేశించి, గజగజలాడుతూ) దణ్ణంబాబు, దణ్ణం. ఈ తప్పు కాయండి. (మోహనరావు కాళ్ళమీద పడతాడు.)

మోహ : (తీక్రంగా రాడీవైపు చూస్తూ) నీ ఎక్కడి కెందుకొచ్చావు? నీవేనా యిం కెవరైనా వున్నారా ?

రాడీ : నేనొక్కడినే బాబు. నన్ను నమ్మండి. ఆ దొరమాటలు సమ్మి కరవమన్నగడ్డల్లా కరిశాం.

నిర్మ : ఇదంతా నాటకం. వీడి మాటలు పప్పుకండీ.

రాడీ : లేదు తల్లీ. ఏ ఒట్టుపడితే ఆ ఒట్టు.

నిర్మ : ఒట్టు, నీతి నియమాలు లేనివాడికి. (లోనికి వెళ్తుంది.)

రామ : పాపం వున్నెం ఎరుగని ఆ ముసలాయన్ని కొడతా నికి మీ చేతులెట్టా ఆడినియిరా.

రాడీ : నేను గాదు బాబు కొట్టింది, బండరాముడు.

మోహ : వా డెక్కడ.

రాడీ : వాడా బాబు.

మోహ : ఆ.

రాడి : వాడా.

మోహ : ఆ, వాడే.

రాడి : ఆ వాగొడ్డుతుమ్మల్లో.

మోహ : అక్కడ లేకపోతే.

రాడి : లేకపోతేనా ! నన్నేమైనా చెయ్యండి. బప్పుకుంటా.

(ఇంతలో బయటనుండి “నడవ్వేరా. నడువు. చిక్కులు చూస్తూ వేరా దొంగనాయాలా. నిన్ను పగలగోసినా పాపంలేదు; మొద్దుగాడిద కొడక” అంటూ సూరయ్య బండరాముణ్ణి నాలుగుదెబ్బలు బాదుతాడు. “అమ్మో, బాబో, నన్ను చంపకండి దొగో. మీ కాళ్ళకు మొక్కుతాను దొగో” అని కేకలు బొబ్బలు పెడతాడు రాముడు. ఇద్దరూ లోనికి ప్రవేశిస్తారు. రాముడి పెడర్కలు కట్టివుంటై. “నడువు, నడవరా” అంటూ సూరయ్య వాణ్ణి పడ నెడతాడు. ఆ త్రోపుతో వాడు మోహనరావు కాళ్ళమీద పడతాడు. పడిన వాణ్ణి జుట్టుపట్టుకుని నిలబెడతాడు సూరయ్య. వాడు గజగజలాడుతూ నిలబడతాడు.)

బండ : చంపబోకండి దొరా. దణ్ణం, దణ్ణం దొరా. మీ పాదాలకు మొక్కుతా.

సూర : నోరు ముయ్.

బండ : (గట్టిగా నోరు మూసుకుంటాడు.)

సూర : వాగొడ్డుతుమ్మల్లో నక్కాడు. గొడ్డకాడ సిల్లులు చూచి చెప్పారు.

మోహ : (రాముణ్ణి చూచి) సరే, మీ దొరెక్కడరా ?

బండ : దొరా ... కారేసుకుని ఎక్కడకో పోయారండి.

మోహ : ఎక్కడకు పోయాడు ?

బండ : బ స్తీకి బాయి, బ స్తీకి.

మోహ : బస్తీకి వెళితే అడ్డీ వైపుగానే వెళ్లాలి. మేమంతా అక్కడే వున్నాం. మాకు కనబడకుండా ఎలా వెడతాడు, నిజంచెప్ప.

బండ : నిజం బాబూ. అందుకనే యిటు నడిందారిని తప్పు కున్నారండి.

సూర : అవును. ఆ పొల్లన కారు పోయినజాడలుకూడా వుండయ్.

మోహ : అలాగా.

బండ : దానుణ్ణి బాబూ, బుద్దొచ్చింది. తెంపలేనుకుంటున్నా.

రామ : నీకా ! ఊరు ఉత్తరాన జేర్చిన్నాడే నీకు బుద్దొచ్చేది.

మోహ : మొదట్నుంచీ వీడి బ్రతుకింతే, నిజానికి వీణ్ణెంజేసివా పాపం లేదు.

రాము : బాబూ, బాబూ కాపాడండి పిల్లలుగలాడ్డీ.

మోహ : ఛీ, నోర్సుయ్ గాడిద.

(పుల్లయ్య ప్రవేశం)

పుల్ల : గాడిద గీడిద, నరక్క సూత్తారేంటి ? (అంటూ కర్ర వైకెత్తుతాడు.)

రాము : (“బాబూ, బాబూ” అంటూ ఒణుకుతాడు)

మోహ : పుల్లయ్యా ! (పుల్లయ్య ఆగిపోతాడు. సూరయ్యతో)
 సూరయ్యమా,వా వీడిసంగతి తరువాత ఆలోచిద్దాం; తీసు
 కెళ్ళి మన యింటిదగ్గర గదిలో పారెయ్యండి.

రాము : అంతే బాబూ.

సూర } (“నడవరా” అంటూ తన్నుకుంటూ తీసుకుపోతారు. వాడు
 పుల్లయ్య } “అమ్మో, బాబో” అని ఏడుస్తుంటాడు.)

మోహ : (చెండవ కాడీతో) ఈ సారికి నిన్ను క్షమించి విడిచి పెడుతున్నాం. ఇక నై నా జాగ్రత్తగా బ్రతుకు, పో.

(కాడీ వమస్కరిస్తూ వెళ్ళిపోతాడు. బయటనుంచి ఎద్దుల గంటల మోత, గిట్టలను రిక్కివేసి ఆపుతున్న ధ్వనికూడా వివబడుతుంది. బయట నుంచి చంద్రయ్య “అమ్మా అమ్మా” అంటూ ప్రవేశిస్తాడు. “నాన్నా” అంటూ నిర్మల లోపలనుంచి వస్తుంది. ఆ సెలతో కనకమ్మకూడ బయటికి వస్తుంది.)

చంద్ర : అమ్మా ! మన గిత్తల్ని చోలుకొచ్చానమ్మా. రామ దానూ, రామదానూ (మోహన్ వైపు చూస్తూ) బాబూ, బాబూ చూశారా. ఎట్టా చిక్కిపోయినయ్యో. ఉపూరు మంబునై. రామదానూ ఉండు, ఉండు, మేతికో సెయ్యాలి. (చూరులో వున్న కొడవలి వెతికి తీసుకుని కుమా కైగద్దకు వచ్చి) అమ్మా నల్లక ప్పేసిపోయినై. కడగాలమ్మా.

నిర్మల : నేను కడుగుతాలే నాన్నా. (బ కెట్టు తీసుకొంటుంది.)

చంద్ర : సరే, సగ్లే. (అంటూ గబగబా నాలుగడుగులు వేసి ఆగి) కొడవలి, కొడవలి (తన చేతిలోవున్న కొడవలి చూసి నవ్వుతూ “వుందిలే, వుంది” అంటూ వెళతాడు. కనకమ్మ, నిర్మల ఆయన్ని ఆమసరిస్తారు.)

(గానయ్య, శంకరయ్యలు ప్రవేశించుతారు)

మోహ : (గానయ్యతో) రండి, మీకు చాలా ప్రయాస గల్గించాం.

రామ : తొందరగానే వచ్చారే.

జాన : కోర్టులో డబ్బుకట్టి, గిత్తలదగ్గరికెళ్లాం రామదానూ. అవి ముసలాయన్ని చూచి అడలుతూవుంటే నా గుండెలు కదిలిపోయినై అనుకో.

(సూరయ్య, పుల్లయ్య ప్రవేశిస్తారు. ఈసారి పుల్లయ్య ముఖాన కట్టు వుంటుంది.)

సూర : ఓహో, శంకరయ్యగారు దయచేశారే !

శంక : ఏం లేదు సూరయ్యా. జానయ్య, ముసలాయన బస్తీ నుంచి గిత్తల్ని తోలుకొస్తూవుంటే దారిలో కలిశా. అక్కడనుంచి యిట్లా వచ్చా.

పుల్ల : అంతేగద.

సూర : మళ్ళీ ఈయనగా రేం వారంబుతో దిగావో అని నాకు భయంవేసిందిరా పుల్లయ్యా !

శంక : ఇవెగో, సూరయ్యా! అసలు నేను ఎవరికీ అప్పు పెట్టనే పెట్టను. అయినా పెట్టటానికి నాదగ్గరేముంది సచ్చిందిలే.

పుల్ల : పాపం.

శంక : ఒకవేళ వంద, యాభై అప్పు పెట్టినా అయ్యా, బాబూ అని వసూలు చేసుకోటమే కాని, యిట్టా జప్తులు, గిప్తులు చేసే అలవాటు నాకు లేదు చూశావ్.

మోహ : మీ రిదంతా ఎందుకు జెపుతున్నారో బోధపడ్డంబూ. గ్రామస్తులందరితోపాటు కలిసిరమ్మని అడిగాం. మీరు తటస్థంగా వుంటామన్నారు, వున్నారు. మీ రలా వున్నందుకు మేం బాధపడ్డంలేదులెండి.

శంక : కాదురా అబ్బాయ్. ఎందుకుండానంటావ్. ఒంటరి గాడ్డీ. పెద్దముండాకొడుకుని. ఎటుబోతే ఏం చిక్కోనని అట్టావుండా.

సూర : అంతే లెండి. కరవమంటే కప్పకు కోపం, విడవమంటే పాముకు కోపం. ఎందుకొచ్చిన జెడద, ఊఁ...

శంక : నీకో వేగటం మాలావు కష్టంరా, సూరయ్యా.

(అంతా నవ్వుతారు.)

రామ : (పుల్లయ్య దగ్గర కెళ్ళి ముఖానవున్న కట్టు పరిశీలిస్తూ) ఇదేంటిరా పుల్లయ్యా, తలకు కట్టుకట్టావ్.

సూర : ఆడి సంగతి మనకు తెలవం దేముంది. మనం అడ్డీదగ్గర కెళ్ళేటప్పటికి రాడీలు పారిపోవడం మొదలైతే రా, కాస్త దూరం తరిమి అందరితోపాటు వెనక్కి తిరిస్తూఉడదూ, అదే పనిగా వాళ్ళు వెంటబడ్డాడు. ఎవరో సన్నాసి ఆడి చావు తప్పించుకోటానికి కరిసిరితే, అది తగిలింది.

రామ : (పుల్లయ్యతో) సన్నాసి రాముడా, ఎటుబడితే అటేనా, గుడ్డెప్ప చేలోబడ్డట్టు.

పుల్ల : ఆఁ, ఎదవ దెబ్బ చానిదేంటిలేవే. సూరయ్యగారూ! ఆ గాడినాయాల్లు మనం అడ్డీదగ్గర కెళ్ళకుముందే ఎగడ్డారేంటి!

సూర : లేకపోతే చావటాని కొచ్చారనుకున్నావా, ఈ కిరాయి రకమంతా.

రామ : అదిరిపోయారు, మాటలా వూకు కూకు కదిలొచ్చింది.

పుల్ల : కర్ర లేమైనయ్యో, కత్తు లేమైనయ్యో, తస్సాదియ్యా! తిన్న మాంసమేమైందో, సారా పీపాలేమైనయ్యో.

సూర : ఏ మనటమేంటిరా ! ఆ బిరుమిదేగా మన కంద కుండా పురికింది!

పుల్ల : (హాహాన్తో) ఇంతకీ గోపాలరావుగారు బస్తీకి పారి పోయి బతికిపోయారు.

రామ : పో కేం చేస్తాడు. చివరికి ఆయన వంటమనిషికూడా మనలోనే కలిస్తే

జాన : రంగయ్యకూడ అక్కడికే చేరాడు.

రామ : ఆయన కేం ప్రాణంమీదకొచ్చింది.

సూర : తనకీ దగువుబడుతుందని పోయాడేమోలే.

జాన : అది గాదు సూరయ్యా, జస్తు తాలూకు డబ్బు వడ్డీతో సహా కోట్లలో కట్టాంగా. తన డబ్బు తెచ్చుకుందామని అక్కడి కొచ్చాడు.

రామ : ఇచ్చాడా, మరి ?

జాన : ఇస్తాడూ ! నెత్తిన చెయ్యిపెట్టాడు. కోట్లదగ్గర కనబడి రంగయ్య లబ్బునమొత్తుకున్నాడు. ఈపాటికి యిల్లు జేసుండాలి.

పుల్ల : బలేపని జరిగింది.

(సరోజ పరుగు పరుగున వస్తుంది.)

సరో : (ఆతురతగా) అన్నయ్యా (అంటూ వచ్చి కాగిలించుకొంటుంది.)

(లోపలనుంచి కనకమ్మా, నిర్మలా వస్తారు.)

మోహ : ఎలా వచ్చావమ్మా ?

సరో : నాన్నే వెళ్ళమన్నాడు.

కనక : జబ్బొదిలింది, మా రంగయ్యన్నకి.

సరో : వదలటం గాద త్తయ్యా; మా నాన్నకు జబ్బుచేసింది.

ముసుగుపెట్టుకుని పడుకున్నాడు. (అంటూ వాళ్లవద్దకు వెళుతుంది.

నిర్మల, సరోజ తల నిమురుతూ వుంటుంది. అంతా నవ్వుతారు. సూరయ్య

మాత్రం ఏడుపుముఖం పెట్టుకునివుంటాడు.)

జాన : (సూరయ్యకైపు చూచి) అదేవిటి సూరయ్యా !

సూర : ఉండండి, మా రంగయ్య బాన వెయ్యి రూపాయలు
 ఏటా గలిసిపోయినై.

(అంతా నవ్వుతారు.)

రామ : కొడుకూ, కోడలూ ఇంటికెళ్ళితే అన్ని జబ్బులూపోతయ్.

మోహ : ఈ గోపాలరావు ప్రక్కన జేరి మా నాన్న పెద్దవా
 ణ్ణువుడామని కలలుగన్నాడు. ఫలితం, డబ్బుపోగా ప్రజలకు
 దూరమయ్యాడు. ఇలాంటి భూస్వాములను సమ్మినవారి
 గతులు ఎప్పుడూ యింతే.

జాన : ఇందరి కొంపలాచ్చి ఆ గోపాలరావుమాత్రం బాగుపడి
 చచ్చిందేముంది. పోయాడుగా వూరొదిలిపెట్టి.

శంక : అవును.

మోహ : అదే పొరపాటు. ఆయన బస్టిలో కూర్చొని మనల్ని
 సాధించడానికి చేయగల ప్రయత్నాలన్నీ చేస్తాడు. కోర్టు
 కీడుస్తాడు, కుట్రలు పన్ని గ్రామంలో చీలికలు తేవాలని
 ప్రయత్నిస్తాడు. ధనబలంకోను, తుపాకుల సహాయంతోను
 గ్రామాన్ని ధ్వంసంచేయడానికి పూనుకుంటాడు.

నిర్మ : మనం ఏమాత్రం అజాగ్రత్తగా వున్నా మళ్ళీ ఏదో ఒక
 ప్రమాదం తెచ్చిపెడతాడు.

రామ : నిజమేనమ్మా ! ఇకముందుకూడా రైతులు, కూలీలు
 ఇట్లాగే వుంటే.

జాన : తప్పకుండా వుండాం.

మోహ : అప్పుడు గోపాలరావే గాదు, మరేకక్షే మన
 ట్నై దిరించలేదు. ఇప్పటికీ మనం ఒక విజయం సాధించాం.

ఇంకా సాధించవలసినవి అనేకం వున్నాయి. వెంటనే మనం బంజరు దున్నాలి. అసెంబ్లీలోకూడా దీనికి అనుకూలంగా తీర్మానం ప్యాసయింది.

పుల్ల : } ఏమైనా సరే, బంజరు దున్నాల్సిందే.
సూర : }

శంక : ఇవ్వాలే దున్నుతారా?

సూర : ఇప్పుడు.

శంక : దున్నుకోండి. దానిదేముంది. వెళతా! కొద్దిగా పనుంది.
(నాలుగడుగులువేసి వెనుదిరిగి) అబ్బాయ్, మోహనరావు,
ఈపూటే దున్నుతారా?

మోహ : (వచ్చి) తప్పకుండా దున్నుతాం. కాని, యిదివరకు రైతు లాక్రమించుకున్న బంజరుతోలికిమాత్రం వెళ్ళం. వెళ్ళిరండి.

సూర : శంకరయ్యగారూ! పదిమందితోపాటు మీరుకూడా...

శంక : ఆ, ఆ, అదా... మా చిన్నగిత్తల్ని తోలుకెళ్ళండి.
(వెళతాడు)

సూర : సరే! జానయ్యగారూ! ఇప్పుడేవెళ్ళి ?

జాన : పదండి, మా నాగళ్ళన్నీ వస్తయ్. ఇదిగో సూరయ్యూ, మా ఆవుగిత్తకు కాలు గొర్రుబడిందిగానీ, సుబ్బయ్యగారి శ్రీరాములు ఎద్దును తోలుకురా. మన దాపటిదాని జతకి.

సూర : ఏది, ఆ బట్టదాన్నా ? (అంటూ ముందుకు సాగుతాడు)

జాన : ఆ, గోపయ్యగారి దున్నల్నికూడా తోలుకురా!

సూర : తోలుకొస్తాలే. అరె పుల్లయ్యూ! పల్లెకుపోయి మనాళ్లందర్నీ కొట్టుకురా.

పుల్ల : సగ్గే. (గబగబ ముందుకు నడచి, ఆగి) ఇదిగో సూరయ్య గారూ! మీ రొచ్చేటప్పుడు నాలుగు గొడ్డళ్ళుకూడా స్ట్రబుకురండి.

సూర : సరే, మేము పట్టకొస్తాంగానీ, నువు పోరా!
(పుల్లయ్య వింగులోకి వెళతాడు.)

మోహ : (ముందుకు వచ్చి) ఇదిగో పుల్లయ్యా!

పుల్ల : ఆఁ.

మోహ : మనిషి బీరుపోకుండా పల్లెకుపల్లె కదలిరావాలి సుమా!

పుల్ల : ఓ.

రామ : (ముందుకువస్తూ) ఒరేయ్, ఓరి పుల్లయ్యా!

పుల్ల : ఓయ్! నేనుగూడ పూర్లోకిపోయివస్తాగాని, మా ముసలి దాన్నికూడా రమ్మను. బద్దకిత్తుండేమో!
(అంతా నవ్వుతారు.)

పుల్ల : (నవ్వుతూ) అట్టాగే.

కనక : (వెళ్ళుతూవున్న పుల్లయ్య నుద్దేశించి) పెద్ద ముష్టేదు. ఆమె రాకపోతే ఎట్టా! నడవలేకపోతే ఎత్తుకన్నా తీసుకురండి.
(అందరూ నవ్వుతారు.)

రామ : (కనకమ్మ, నిర్మల, సరోజలతో) మరి మీరొ? ?

నిర్మల : } మేమూ వస్తాం, తాతా.
సరోజ : }

మోహ : సరే, పదండి. (అందరూ వెళ్ళుతూవుంటారు.)

(ముందు పురుషులంతా వెళ్ళుతుంటారు. వెనుక రామదాసు నడుస్తూ)

రామ : ఇత్తనాలు పట్రండమ్మా, ఇత్తనాలు.

చంద్ర : (ఎడ్లదగ్గరనుంచి వస్తూ) ఒరేయ్ ! నాచే ముందునాగలి.
(అంతా గ్రామంలోకి వెళ్తారు. తెరవెనుక పాట ప్రారంభమాతుంది.)

పాట

రానోయి ఓ రాజ ఓ కూలి రాజా
వేవేగ రా రమ్మ రా, భానుతేజ
బంజరులు దున్నాలి పైకులే నెయ్యాలి ఆ...ఆ...ఆ
ఆనందంగా రైతు - హలము చేతను బూని
నిలచె నిదె కాలూని - నీ కాస్తుం డీతండు ||రానోయి||
ఆహాహా...ఓ రమణీ జాగదేల సాగిరాగదె
బిరాన సాగిరాగదె
వేయవె ఈ భూమిపైన విత్తనాలను
చెలియ విత్తనాలను ఆ...ఆ...ఆ.....

అనుపమ ధీరా ఆంధ్ర కుమార
నిరాధారులంతా - నిర్భాగ్యజీవులంతా
జయనినాదములతో - విజయగీతములతో
భూమికోసమై - భుక్తకోసమై
కదలినాము నీ కరమందించుము ||అనుపమధీర||

(“అనుపమధీర” అని పాడుతూ మోహన్ స్టేజిమీదకు వస్తాడు. అతని వెనుక పాటపాడుతూ రైతులు, కూలీలు వస్తారు. వారిదగ్గర వ్యవసాయ పరికరాలు, కూలీల దగ్గర తట్టలు, పానాలు వుంటాయి. అందరికంటే వెనుక స్త్రీలు విత్తనాల బుట్టలతో వస్తారు. పాట పూర్తి అవుతూవుండగా అందరూ వరుసగా బంజరు దున్నటానికి వెళుతూవుంటారు.)

(తెర)

స మా స్తం.



PRINTED AT
SWATANTRA ART PRINTERS,
VIJAYAWADA-2.



